

## اقبال اور حدیث☆

ڈاکٹر خالد علوی☆☆

### ابتدائیہ

[حدیث مسلمانوں کے تہذیبی روپوں کا عکس، تمدنی فریم درک کی تصویر اور قانونی امور کا مصدر اور مأخذ ہے۔ اقبال برصغیر میں مسلمانوں کے تہذیبی شخص کی علامت ہیں۔ وہ نہ صرف پاکستان کی اسلامی ریاست کا خواب دیکھنے والے ہیں بلکہ مسلمانوں کی حیات اجتماعی کے لیے روح پرور آہنگ کے حامل ہیں۔ بدستی سے پاکستان کے کچھ طبقات اقبال کو مجده دین کا امام ثابت کرنے پر مصر ہیں۔ کچھ عرصہ تو اقبال کی زبان، ان کے بیان اور ان کے آہنگ کو رجحت پسندی اور رومانویت افسودگی کا طعنہ دیتے رہے اور بعض خصوصی روحانیات کے حامل اور ایک محدود کلپر کی برتری کا شعور رکھنے والے ان کی اسلامیت اور ملی شعور کے فروغ کی کاموں کو تائیدیہ قرار دیتے رہے۔ پھر نئے اسلوب سے ان کی اسلامیت کو تجدید کا چولا پہنانے کی کوشش کی گئی۔ اس کے لیے سب سے زیادہ لوازمه خطبات سے حاصل کیا گیا۔ اس کشید کے لیے اقبال کا چھٹا خطبہ (The principle of movement in the structure of Islam) کو استعمال کیا گیا۔ اس خطبے میں انہوں نے تہذیبی، قانونی، معاشری اور معاشرتی پہلوؤں پر بات کی ہے۔ خاص طور پر اس خطبے میں استعمال کی گئی ”اجتہاد“ کی اصطلاح ہمیشہ معرض بحث میں رہی ہے۔ اسلامی قانون کے مصادر پر بحث کرتے ہوئے اقبال نے قرآن، حدیث، اجماع اور قیاس پر اپنے انداز سے بحث کی ہے۔ آئندہ بطور میں ان مصادر میں سے ایک اہم مصدر حدیث رسول کے بارے میں اقبال کے نقطہ نظر پر بات کی جائے گی]۔

حدیث کے بارے میں اقبال کے نقطہ نظر پر اقبال شناسوں کے ہاں اظہار خیال ہوتا رہا ہے۔ اور مختلف اہل علم نے اپنی آراء بیان کی ہیں۔ جناب سہیل عمر نے اس سلسلے میں ہونے والے کام کا بہت عمدہ تجویز کیا ہے۔ یہ اقتباس اگرچہ قدرے طویل ہے لیکن اسے من و عن پڑھنے ہی میں لطف ہے:

☆ یہ مقالہ اوپن یونیورسٹی کے سینی نار میں بعنوان: ”اقبال اور اجتہاد“ پڑھا گیا اور اس کی موجودہ صورت شرکاء کے تصریفوں اور تجویزوں کے نتیجہ میں تیار ہوئی۔ بالخصوص سہیل عمر، ڈاکٹر خالد مسعود اور پروفیسر عبدالجبار شاکر کی آراء کو پیش نظر رکھا گیا ہے۔

☆☆☆ ڈین، فیکٹی آف آرٹس ایڈیشنز مینیجنگ ”ویں“، اسلام آباد

”حدیث کی اس حیثیت کے بارے میں علامہ کی رائے کا تعین کرنے کے لیے جن مصنفین نے قلم اٹھایا ہے انہیں دو دستے قرار دے سکتے ہیں۔ ایک طرف وہ اہل قلم ہیں جنہوں نے اتنا بتانا کافی سمجھا ہے کہ اگر علامہ اقبال کے اشعار میں احادیث رسولؐ کے بکثرت حوالے اور تلمیحات پائی جاتی ہیں تو یہ فی نفس اس امر کا ثبوت ہے کہ علامہ احادیث رسولؐ کو قانون سازی کے عمل میں قرآن کے بعد مأخذ و قانون کا درجہ دیتے تھے۔ (۱) دوسری طرف ماہرین اقبالیات کا وہ گروہ ہے جس نے علامہ کی نشری تحریروں، خطوط اور مقالات کے حوالے سے علامہ کی شعری تخلیقات اور نثر میں ظاہر کی گئی آراء کے درمیان ایک امتیاز قائم کیا ہے۔ ان حضرات کی تحریروں میں عموماً یہ بات سامنے آتی ہے کہ علامہ کا روایہ اس ضمن میں دولخت ہے۔ (۲) شعر میں وہ احادیث سے استناد و استشهاد کرتے ہیں اور ضعیف روایات بھی منظوم کر لیتے ہیں جبکہ نشری تحریروں میں حدیث کے بارے میں ان کا روایہ احتیاط و گریز کا ہے۔ اس کے بارے میں مختلف لوگوں نے اپنے وسعت و قلت علم کے مطابق اور اپنے حسب فہم گمان قائم کیا ہے۔ بعض ماہرین نے اس احتیاط و گریز میں سے ایک اصول فقة دریافت کرنے کی سعی کی جس کے تحت قانون سازی کے عمل میں حدیث کو مأخذ قانون نہ بنانا علامہ کی مشا قرار پائی۔ (۳) کچھ اور حضرات نے اس میں ایک فلفہ تشکیک اور ”تاریخی تقید“ کی جھلک دیکھی اور اسے علامہ کی رائے قرار دیا۔ اس وقت ہمیں ان آراء سے بحث نہیں ہے کیونکہ ہم اس نتیجہ پر پہنچ چکے ہیں کہ یہ نکتہ بھی علامہ کی اس تطبیقی منہاج علم کے ناگزیر نتائج میں سے ہے جو تخلیل جدید میں اختیار کی گئی ہے۔ اس میں سے اصول فقة اور فلفہ تشکیک برآمد کرنا شوق فضول اور جرأت رندانہ کے زمرے میں شمار ہونا چاہیے۔“ (۴)

ظاہر ہے کہ حدیث اور اقبال کا موضوع اہل علم کی توجہ کا مرکز رہا ہے اور اس سلسلے میں مختلف آراء پیش کی گئی ہیں۔ اس مقالے میں ان اہم اہل علم کی آراء کو پیش نظر رکھا جائے گا۔ ہمارے نقطے نظر سے بحث کے مندرجہ ذیل نکات ہو سکتے ہیں:

- ۱۔ حدیث کی جیت پر امت مسلمہ کا اجماعی موقف
- ۲۔ مستشرقین کی طرف سے اٹھائے گئے اعتراضات اور مجددین کا موقف
- ۳۔ حدیث کے بارے میں اقبال کا نقطہ نظر
- ۴۔ اقبال کے ہاں حدیث کے استعمالات

## حدیث کے سلسلے میں سے امت مسلمہ کا اجتماعی موقف

ابو بکر صدیقؓ سے لے کر عمر بن عبد العزیزؓ تک اور امام زہریؓ سے لے کر مولانا شبیر احمد عثمانیؒ اور سید مودودیؒ تک لاکھوں اہل علم و دانش ہیں جو حدیث کو دین کا دوسرا مأخذ اور شرعی جست مانتے ہیں۔ مسلمانوں کے ہاں روایت حدیث اور حفاظت حدیث کے سلسلے میں جو کاوشیں ہوئی ہیں اس کی نظری کسی دوسری قوم میں نہیں پائی جاتی۔ روایت حدیث کے سلسلے میں جو احتیاط مطلوب تھی اس کا خیال رکھا گیا کیوں کہ حضور اکرم ﷺ کی طرف جھوٹی بات منسوب کرنا دین و ایمان کے لیے مہلک تصور کیا جاتا تھا۔ کتب حدیث میں کئی صحابہ سے حضور اکرم ﷺ کا یہ ارشاد نقل کیا گیا ہے:

”منْ كَذَبَ عَلَى مَتَعَمِّدًا فَلَيَبُوأْ مَقْعِدَهُ مِنَ النَّارِ“ (۵)

جو شخص میرا نام لے کر قصدًا جھوٹی بات میری طرف منسوب کرے وہ اپنا ٹھکانہ جہنم میں بنالے۔

عثمان بن عفانؓ فرماتے ہیں کہ میں نے رسول اللہ ﷺ کو فرماتے تھا:

”مَنْ قَالَ عَلَىٰ مَا لَمْ أَقْلِ فَقَدْ تَبَوَأَ مَقْعِدَهُ مِنَ النَّارِ“ (۶)

جس کسی نے مجھ سے وہ بات منسوب کی جو میں نے نہیں کی تو وہ اپنا ٹھکانہ جہنم میں بنالے۔

علیؑ نے فرمایا:

”إِذَا حَدَّثْتُكُمْ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ حَدِيثًا فَلَأُنْ أَخْرُجَ مِنَ السَّمَاءِ أَحَبَّ إِلَيَّ مِنْ أَنْ أَكُذَّبَ عَلَيْهِ“ (۷)

جب میں تم کو رسول اللہ ﷺ کی کوئی حدیث سناؤں تو مجھے یہ بات پسند ہے کہ آسمان سے گر جاؤ، اس سے کہ آنحضرت ﷺ پر جھوٹ باندھوں۔

حضور اکرم ﷺ نے اپنی بات کو آگے پہنچانے کی حوصلہ افزائی فرمائی۔ کئی صحابہ سے اس مضبوط کی احادیث مروی ہیں۔ ہم صرف عبداللہ بن مسعودؓ کی روایت پر اکتفاء کرتے ہیں۔ آپ کہتے ہیں کہ رسول اللہ ﷺ نے فرمایا:

”نَصَرَ اللَّهُ إِمَرَاً سَمِعَ مِنَا حَدِيثًا فَبَلَغَهُ كَمَا سَمِعَهُ فَرَبَّ مَبْلَغٍ أَوْعِيَ مِنْ سَامِعٍ“ (۸)

اللہ اس بندے کو تروتازہ رکھے جس نے مجھ سے حدیث کو سننا۔ با اوقات مجھ سے سننے والوں کی نسبت حدیث کی زیادہ حفاظت وہ کرتے ہیں جو ان سے سننے ہیں۔

اس مضمون کی روایات زید بن ثابت<sup>ؓ</sup>، ابو سعید خدری<sup>ؓ</sup>، ابو بکر<sup>ؓ</sup> وغیرہ سے مردی ہیں۔ امت مسلمہ کی ابتدائی نسلوں نے روایت و حفاظت حدیث میں خصوصی دلچسپی لی کیوں کہ ان کے نزدیک یہ دین کا مأخذ تھی۔ میں یہ نہیں کہتا کہ ہمارے ہاں شاذ آراء موجود نہیں تھیں۔ ہماری فکری و عملی تاریخ کا یہ حسن ہے کہ اس نے اکثریت کے ساتھ اقلیت اور مسلمہ موقف کے ساتھ شاذ نقطہ نظر کو بھی محفوظ رکھا ہے۔ معتزلہ نے خبر واحد کی جیت پر بحث کی ہے۔ امام ابن حزم<sup>ؓ</sup> کہتے ہیں کہ اہل سنت، خوارج، شیعہ اور قدریہ یہ تمام فرقے آنحضرت ﷺ کی احادیث کو جوثقہ راویوں سے منقول ہوں، برابر قابل جست سمجھتے تھے، یہاں تک کہ پہلی صدی کے بعض متكلمین معتزلہ آئے تو انہوں نے اجماع کے خلاف موقف اختیار کیا۔ (۹) حدیث کے جست ہونے کی اساس حضور اکرم ﷺ کی ذات گرامی ہے۔ حضور اکرم ﷺ محض پیغام رساں نہ تھے بلکہ اس پیغام کی وضاحت کرنے والے اور اسی کے مطابق عمل کرنے اور کرانے والے بھی تھے۔ قرآن مجید نے آپ کی اطاعت و اتباع کو ایمان کی شرط قرار دیا ہے: ارشاد باری ہے:

وَمَن يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعُ غَيْرَ سَبِيلِ الْمُؤْمِنِينَ نُوَلِهُ مَا تَوَلََّ  
وَنُصْلِهُ جَهَنَّمَ وَسَاءَتْ مَصِيرًا。 (۱۰)

جو شخص رسول کی مخالفت پر کمرستہ ہو اور اہل ایمان کی روشنی کے سوا کسی اور روشن پر چلے، دراں حاٹے کہ اس پر راہ راست واضح ہو چکی ہو تو اس کو ہم اسی طرف چلا میں گے جدھروہ خود پھر گیا اور اسے جہنم میں جھوکیں گے جو بدتری جائے قرار ہے۔

وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَن يَكُونَ لَهُمُ الْخَيْرَةُ مِنْ أَمْرِهِمْ  
وَمَن يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا。 (۱۱)

کسی ایمان دار مرد اور ایمان دار عورت کے لیے گنجائش نہیں ہے کہ جب اللہ اور اس کا رسول کسی کام کا حکم دے دیں تو پھر ان کو ان کے اس کام میں کوئی اختیار باقی رہے اور جو شخص اللہ اور اس کے رسول کا کہنا نہ مانے گا وہ صریح گمراہی میں پڑا۔

ہم نے طوالت سے بچتے کے لیے صرف دو آیتیں نقل کی ہیں۔ دیگر آیات اہل علم سے مخفی نہیں۔ پہلی آیت میں صرف رسول اللہ ﷺ اور آپ پر ایمان لانے والے اصحاب کی معاشرت کو معیار فلاح اور مخالفت کو جہنم کا ذریعہ قرار دیا اور دوسری آیت میں اللہ تعالیٰ کے ساتھ رسول اللہ ﷺ کے فیصلے کو واجب تعمیل قرار دیا۔ یہ بات بھی ذہن میں رہے کہ اگر رسول نے قرآن کے علاوہ

ربانی رہنمائی میں فیصلے کی اجازت نہ ہوتی تو یہاں صرف اللہ کے فیصلے کی بات کافی تھی۔ قرآن مجید نے آپؐ کو اس کتاب کا توضیح کرنے کی بھی قرار دیا ہے:

وَأَنْزَلْنَا إِلَيْكَ الْدُّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ۔ (۱۲)

ہم نے یہ ذکر آپؐ کی طرف اسی لیے نازل کیا کہ آپؐ لوگوں کے لیے واضح کر دیں، اس تعلیم کو جوان کی طرف اتاری گئی۔

حضور اکرم ﷺ کی توضیحات اور آپؐ کے فیصلے ہمیں صرف کتب حدیث میں ملتے ہیں۔ اگر حدیث قبل اعتبار نہیں اور اس کی دینی حیثیت نہیں ہے تو حضور اکرم ﷺ کا سارا کام نظر انداز ہو جاتا ہے اور پیغیر آنے والے ادوار کے لیے غیر متعلق ہو جاتے ہیں۔

آپؐ کے ارشادات و اعمال کی اس تھی اور فیصلہ کن حیثیت کا اور اک آپؐ کے صحابہؓ کو بالعلوم اور آپؐ کے انتظامی جانشینوں کو بالخصوص حاصل تھا۔ حافظ ابن قیمؓ نے سنت و حدیث کے بارے میں ابو بکرؓ کا طرزِ عمل نقل کرتے ہوئے کہا ہے کہ " سامنے جب کوئی مسئلہ آتا تو وہ کتاب اللہ میں اس کا حل تلاش کرتے۔ اگر وہاں نہ پاتے تو پھر رسول اللہ ﷺ کی سنت کی طرف رجوع کرتے۔

اگر اس سلسلے میں شواہد نہ ملتے تو لوگوں سے دریافت کرتے۔ حافظ ابن قیمؓ کے الفاظ یہ ہیں:

كان أبو بكر إذا ورد عليه حكم نظر في كتاب الله فإن وجد فيه ما يقضى به قضى به وإن لم يجد في كتاب الله نظر في سنة رسول الله فإن وجد فيها ما يقضى به قضى به. فإن أعياه ذلك فسأل الناس هل علمتم أن رسول الله قضى فيه بقضاء فربما قام اليه القوم فيقولون قضى فيه بكذا أو كذا۔ (۱۳)

صاحب تاریخ الخلفاء نے ابو بکرؓ کے یہ الفاظ نقل کیے ہیں کہ جب انہیں کوئی شخص حدیث سناتا تو فرماتے:

"الحمد لله الذي جعل فينا من يحفظ عن نبينا.

الله تعالى کا شکر ہے کہ اس نے ہم میں ایسے لوگوں کو باقی رکھا ہے جن کے سینوں میں ہمارے نبی ﷺ کی سنت محفوظ ہے۔

حضور اکرم ﷺ کی وفات کے بعد آپؐ کے دفن کا مسئلہ درپیش ہوا تو ابو بکرؓ نے حضور اکرم ﷺ کے ارشاد سے استدلال کرتے ہوئے کہا:

"ما قبض الله نبیاً إلا في الموضع الذي يحب أن يدفن فيه۔ (۱۴)

اللہ تعالیٰ کسی نبی کی روح اس جگہ کے سوا قبض نہیں کرتا جہاں اس نے دفن ہونا ہو۔  
 اسی طرح جب آنحضرت ﷺ کی رحلت کے بعد بعض قبائل نے زکوٰۃ دینے سے انکار کیا اور  
 ابو بکرؓ نے فوج کشی کا ارادہ کیا تو عمرؓ نے ارشاد رسولؐ سے استدلال کرتے ہوئے کہا:  
 قال رسول الله ﷺ: أمرت أن أقاتل الناس حتى يقولوا لا إله إلا الله فمن قالها قد  
 عصم مني ماله و نفسه الا بحقه و حسابه على الله عزوجل۔ (۱۵)

مجھے حکم دیا گیا ہے کہ میں لوگوں سے مقاتلہ کروں یہاں تک کہ وہ لا الہ الا اللہ کا اقرار  
 کر لیں۔ جس نے لا الہ الا اللہ کہہ دیا اس نے اپنے مال و جان محفوظ کر لیے مگر ہاں  
 جس کے ذمہ اسلام کا حق رہ جائے تو اس کے خلاف توارث اٹھائی جا سکتی ہے۔  
 چونکہ یہ لوگ کلمہ گو ہیں اس لیے ان کے خلاف توارث نہیں اٹھائی جا سکتی۔ اس کے جواب میں  
 ابو بکرؓ نے فرمایا:

وَاللَّهِ لَا أَقْاتِلُ مِنْ فِرْقَةٍ بَيْنَ الصَّلَاةِ وَالرَّكْوَةِ فَإِنَّ الرَّكْوَةَ حُقُّ الْمَالِ وَاللَّهُ لَوْ مَعْنَوْنِي عِنْاقًا  
 كَانُوا يَؤْذُونَهَا إِلَى رَسُولِ اللَّهِ ﷺ لِقَاتِلَتْهُمْ عَلَى مَنْعِهَا。 قَالَ عُمَرٌ: فَوَاللَّهِ مَا هُوَ إِلَّا أَنْ قَدْ  
 شَرَحَ اللَّهُ صَدَرَ أَبِي بَكْرٍ فَعْرَفَ أَنَّهُ الْحَقُّ۔ (۱۶)

عمرؓ کا مشہور قول ہے جسے امام شعرانی نے نقل کیا ہے:  
 ”سیاتی قوم یجاد لونکم بشبهات القرآن فخذوهم بالسنن فإن أصحاب السنن أعلم  
 بكتاب الله۔“ (۱۷)

آئندہ ایسے لوگ وجود میں آئیں گے جو قرآنی آیات کے بارے میں شبہات پیدا کر کے  
 تم سے بحث و مجادلہ کریں گے، ایسے لوگوں پر تم سنن یعنی احادیث کے ذریعے گرفت کرو،  
 کیوں کہ سنن والے اللہ کی کتاب کا زیادہ علم رکھتے ہیں۔

امام شاطبیؓ نے الاعتصام میں عمرؓ کے دو اقوال نقل کیے ہیں جو سنت کی اہمیت واضح کرتے ہیں:  
 عمرؓ نے خطبہ دیتے ہوئے فرمایا:

أَيُّهَا النَّاسُ قَدْ سَنَتْ لَكُمُ السُّنَنُ وَ فَرَضْتْ لَكُمُ الْفَرَائِصُ وَ نَزَّلْتُمْ عَلَى الْوَاضِحَةِ إِلَّاْ أَنْ  
 يَضْلُلُوكُمُ النَّاسُ بِيَمِينِهِ وَ شِمَاءِهِ۔ (۱۸)

لوگو! تمہارے لیے سنتیں مقرر کر دی گئی ہے، فرائض متغیر یے گئے ہیں اور تم روشن  
 راستے پر ہو لا یہ کہ تم لوگوں کی وجہ سے دائیں بائیں بھٹک جاؤ۔

اسی طرح ایک موقع پر آپ نے من مانی تاویل کی حوصلہ لکھنی کرتے ہوئے فرمایا:  
إِيَاكُمْ وَأَصْحَابَ الرَّأْيِ إِنَّهُمْ أَعْدَاءُ السَّنَنِ أَعْيَتْهُمُ الْأَحَادِيثُ أَنْ يَحْفَظُوهَا فَقَالُوا بِالرَّأْيِ  
فَضَلُّوا وَأَضَلُّوا۔ (۱۹)

لوگو! من مانی رائے رکھنے والے لوگوں سے بچو، اس لیے کہ یہ لوگ سنت کے دشمن ہیں۔

احادیث کو حفظ کرنے سے یہ لوگ عاجز رہ گئے، اس بناء پر انہوں نے آزاد رائے کا اظہار کیا۔  
نتیجہ یہ تکلا کہ خود بھی گمراہ ہوئے اور لوگوں کو بھی گمراہ کیا۔

عثمانؓ کی بیعت کے وقت یہ الفاظ کہے گئے تھے:

نبیاعک علی کتاب اللہ و سنته رسولہ و سنته الشیخین من بعدہ۔ (۲۰)  
ہم اللہ کی کتاب اس کے رسولؐ کی سنت اور اس کے بعد شیخین کی سنت پر آپ سے  
بیعت کرتے ہیں۔

كتب حدیث میں ایسے واقعات کا تذکرہ ہے کہ ایک مسئلے میں ان کی ذاتی رائے کچھ اور تھی  
لیکن حدیث نبویؐ سننے کے بعد انہوں نے فیصلہ حدیث کے مطابق کیا۔ امام مالکؓ نے نقل کیا ہے کہ  
عثمانؓ کی رائے تھی کہ جس عورت کا شوہر مر جائے تو وہ جہاں چاہے عدت گزار سکتی ہے۔ لیکن ابوسعید  
خردیؓ کی بہن فریعہ بنت مالک نے اپنا واقعہ پیش کیا کہ امیر المؤمنین میرا شوہر قتل کیا گیا تھا، میں نے  
رسول اللہ ﷺ سے دریافت کیا تو آپ نے شوہر کے مکان پر عدت گزارنے کا حکم دیا۔ چونکہ میرے  
شوہرنے میرے لیے ممکن اور نفقہ نہیں چھوڑا تھا اس لیے میں اپنے خاندان میں عدت گزارنا چاہتی  
تھی اور رسول اللہ ﷺ نے اس کی اجازت دے دی تھی لیکن پھر بلا کر کہا کہ اپنے گھر میں ٹھہری  
رہو۔ (۲۱)

عثمانؓ حج تمعن کے قائل نہ تھے لیکن جب علیؐ نے حدیث بیان کی تو آپ نے اپنے قول سے  
رجوع کر لیا۔

علیؐ کے پاس چند مرتد لائے گئے۔ آپ نے انہیں جلانے کا حکم دیا۔ جب ابن عباسؓ تک بات  
پہنچی تو انہوں نے کہا کہ میں ایسا نہ کرتا کیونکہ رسول اللہ ﷺ نے فرمایا:  
لَا تَعذِّبُوا بِعذَابِ اللَّهِ۔

لوگوں کو اس عذاب سے دوچار نہ کرو، جو اللہ کا عذاب ہے۔

حضور اکرم ﷺ نے فرمایا:

من بدل دینہ فاقٹلوہ.

جس نے اپنا دین بدل اسے قتل کر دو۔

علیؑ تک یہ حدیث پہنچی تو آپ نے فرمایا: ”وَتَحْمِلُ أَبْنَى عَبَّاسٍ۔“ (۲۲) ترمذی نے علیؑ کے الفاظ:  
صدق ابن عباس نقل کیے ہیں۔ (۲۳)

علیؑ نے ایک مرتبہ فرمایا:

لَوْ كَانَ الدِّينَ بِالرَّأْيِ لَكَانَ أَسْفَلُ الْخَفَّ أُولَئِي الْمَسْحِ مِنْ أَعْلَاهُ وَ قَدْ رَأَيْتَ رَسُولَ اللَّهِ عَلَيْهِ الْمَسْحَ يَمْسِحُ عَلَىٰ ظَاهِرِ خَفِيفِهِ۔ (۲۴)

اگر دین کا دارودار ذاتی رائے پر ہوتا تو موزوں کے اوپر مسح کرنے کی بجائے نچلے حصے پر مسح ہوتا اور میں نے رسول اللہ ﷺ کو موزوں کے اوپر مسح کرتے دیکھا ہے۔

ان اقوال سے یہ بتانا مقصود ہے کہ یہ حضرات جانشین پیغمبر تھے اور ان کے بارے میں رسول اللہ ﷺ کا قول منقول ہے:

عَلَيْكُمْ بِسْنَتِي وَ سَنَةِ الْخَلْفَاءِ الرَّاشِدِينَ الْمَهْدِيِّينَ تَمْسَكُوا بِهَا وَ عَضُوا عَلَيْهَا  
بِالنَّوْاجِدِ۔ (۲۵)

تم پر میری سنت اور میرے ہدایت یا نافذ خلفاء کی سنت کی پیروی لازم ہے۔ اسے تھامے رہو اور مضبوطی سے پکڑے رکھو۔

ان حضرات نے اپنی رائے اور اپنی قیاس آرائی کی بجائے حضور اکرم ﷺ کی حدیث کو فیصلہ کن مانا۔ یہی وہ لوگ ہیں جن سے اللہ نے دین کو غلبہ بھی عطا کیا اور انہی کی وجہ سے دین کے علم کو فروغ حاصل ہوا۔ جو لوگ حدیث کو محض تاریخ کا درجہ دیتے ہیں ان کے استدلال کے مطابق بھی یہ واقعات تاریخی شواہد ہیں۔ اگر ان تاریخی شہادتوں سے حدیث رسولؐ کی حیثیت ثابت ہوتی ہے تو عقل کا تقاضا ہے کہ اسے مانا جائے۔ ہاں اگر کوئی شخص اس پوری تاریخی روایت ہی کو ناقابل قبول قرار دیتا ہے تو پھر ہماری تاریخ کا کوئی واقعہ بھی قابل قبول نہیں حتیٰ کہ رسولؐ کا وجود اور ان کی جدوجہد بھی ثابت نہیں ہوتی۔ تحقیق اور عقلیت پسندی کے نام پر جو کچھ پیش کیا جا رہا ہے وہ تعبیر کی تحریک کاری کے سوا کچھ نہیں۔

خلفاء راشدین کے بعد ہماری تاریخ کی ایک متفق علیہ شخصیت عمر بن عبد العزیز کی ہے۔ ان کا ایک قول ہی کافی ہے۔ اسے بھی علامہ شاطئی نے نقل کیا ہے:

سن رسول اللہ و ولادہ الأمر بعده سننا، الأخذ بها تصدیق لكتاب اللہ وإستكمال لطاعة اللہ و قوہ علی دین اللہ لیس لأحدٍ تغیرها و تبدلها ولا النظر فی شيء خالفها. من

عمل بها مهتد و من انتصر بها منصور و من خالفها إتبع غير سیل المؤمنین. (۲۶)

رسول اللہ ﷺ نے اور صاحبان امر یعنی خلفاء راشدین نے آپ کے بعد بہت سی سنیں قائم کی ہیں جن کو اختیار کرنا کتاب اللہ کی تصدیق کے ہم معنی ہے۔ اس سے اللہ کی اطاعت میں کمال حاصل ہوتا ہے اور اسی سے دین کے لیے وقت حاصل ہوتی ہے۔ اس سے اللہ کی اطاعت میں کمال حاصل ہوتا ہے اور اسی سے دین کے لیے وقت حاصل ہوتی ہے۔ ان سنیوں میں تغیر و تبدل جائز نہیں ہے اور نہ ان کی مخالفت گوارا کی جا سکتی ہے۔ جس نے اس پر عمل کیا اس نے ہدایت پائے اور جس نے ان کا سہارا لیا اس نے غلبہ پایا اور جس نے اس کی مخالفت کی اس نے مومنوں کی راہ چھوڑ کر دوسرے راستے کی پیروی کی۔

انہم مجتهدین اور علماء محدثین کے اقوال کی تعداد اتنی ہے کہ یہ مقالہ اس کا متحمل نہیں ہو سکتا۔ ہمارے پیش نظر جیت حدیث کے دلائل دینا نہیں ہے مقصود، صرف یہ ثابت کرنا ہے کہ حدیث کی جیت پر اجماع امت ہے (۲۷) اور اصحاب شذوذ کی حیثیت حاصلی میں ایک نقطے کی سی ہے۔

امت مسلمہ کی پوری تاریخ گواہ ہے کہ حدیث دین کا دوسرا بنیادی مأخذ اور اسلام کے اجتماعی نظام کی ایک مکمل تصویر ہے۔ اسے نظر انداز کر دینے سے دین بازیچہ اطفال بن جائے گا۔

### مستشرقین کے اعتراضات اور مجتهدین کا موقف

عالم اسلام کے حکمرانوں کی اکثریت نے عیش و طرب کی زندگی کو اختا۔ کیا اور ناپسندیدہ لکھر کو فروع دینے میں مہمک رہے۔ امور امت سے غفلت، سیاسی بے بصیرتی اور سرن ناہلی کی وجہ سے عالمی استعماری تو قبیل غالب آگئیں اور مسلمان معاشرے مغلوب ہو گئے۔ تاریخ میں مسلمانوں کے دینی شخص کی حفاظت میں حکمرانوں کا کردار بالعلوم نہ ہونے کے برابر رہا تاہم ان کی موجودگی کے باعث علماء و مشائخ کو قانون و اخلاق کے دائرے میں کام کرنے کے موقع میسر رہے اور یوں امت کی اجتماعی شیرازہ بندی قائم رہی۔ چونکہ مسلم معاشروں کو خارجی خطرات لاحق نہ تھے اس لیے داخلی صورتی

حال، بعض اختلافات اور کچھ انتشار کے باوجود مستحکم رہی۔ مسلم معاشروں کے جلد اجتماعی کو کسی کا سامنا نہ تھا۔ اس لیے اپنے مناقشات میں بھی داخلی استحکام کا خیال رکھا جاتا تھا۔ Antibody

مستغیرین نے سیاسی و عسکری طور پر غالب آنے کے بعد مسلم معاشرے کی مراجحت کو محبوس کیا۔ اس مراجحت کی اساس اجتماعی استحکام تھا۔ یہ استحکام اس اجتماعی نظام کی وجہ سے تھا جو مسلمانوں کو اس پورے عرصے میں حاصل رہا۔ قرآن مجید اور رسول اکرم ﷺ کی ذات گرامی مسلمان فرد اور اجتماع کے لیے بنیادی اصول تھے اور اس کے بعد معاشرتی روایت نے ایک تہذیبی فریم ورک مہیا کیا تھا جو فرد کی تربیت اور معاشرے کے استحکام کا وسیلہ تھا۔ استعاری طاقتوں نے حکمت عملی وضع کی جس کا ایک پہلو یہ تھا کہ علم و تحقیق کے نام پر مسلمانوں کے لیے اپنی روایت، دینی اور علمی اثاثے پر اعتناد کو متزلزل کیا جائے۔ ایک مرتبہ شکوہ و شبہات کا سلسلہ شروع ہو گیا تو پھر ان میں سے کچھ لوگوں کو نئی علمی روایت اور نئے تہذیبی فریم میں مستحکم کیا جا سکتا ہے۔ یہ محاذ مغرب کے اہل علم نے سنبھالا۔ انہوں نے زندگی بھر کی مشقتوں سے مسلمانوں کی تاریخ، تہذیب، زبان، دینی مأخذ و مصادر اور سیرت رسول پر کام کیا اور ان موضوعات پر معتقد لٹریچر تیار کیا۔

### حدیث پر کام

مستشرقین نے انیسویں صدی میں حدیث کے متعلق بنیادی بحثیں کیں۔ مشہور جرمن مستشرق پرنسپر، جو مدرسہ عالیہ کلکتہ کے پیسیل رہے اور جنہوں نے حافظ ابن حجر کی کتاب الاصابہ فی تمییز الصحابة کو ایڈٹ کر کے کلکتہ سے شائع کرایا، نے ۱۸۵۱ء میں آنحضرت ﷺ کی سیرت پر تین جلدیں میں کتاب لکھی۔ اس میں حدیث کی روایت اور اس کی حیثیت پر بحث کی۔ یو پی کے لیفٹیننٹ گورنر ولیم میور نے ۱۸۶۱ء میں حضور اکرم ﷺ کی سیرت پر منفصل کتاب لکھی اور اس میں حدیث کے متعلق پرنسپر کی بات کو آگے بڑھایا۔ حدیث کے متعلق جس مغربی سکالر نے تفصیلی بحث کی وہ جرمن مستشرق گولڈ زیبر (GO ZIHER) کی کتاب "Muhammedenische Studien" (HIHER) تھا۔ اس کی کتاب میں حدیث پر تقدیدی و تجزیاتی انداز سے لکھا گیا۔ اس کی یہ کتاب ۱۸۹۰ء میں چھپی تھی۔ گولڈ زیبر کے بعد آنے والے مستشرقین نے اس کے اصولوں کا تتبع کیا۔ گولڈ زیبر کے اصولوں کو اسلامی قانون کی تحقیق میں پروفیسر شاخت (J.Schacht) نے اپنی کتاب (The Origin of Muhammadan Jurisprudence) میں آگے بڑھایا۔ ان تمام محققین نے حدیث نبوی کی حیثیت کو مشکوک قرار دیا۔ ان کے نزدیک حدیث لٹریچر بعد کی پیداوار ہے۔ لہذا بطور دینی مأخذ کے ناقابل

- اعتبار ہے۔ ان کی مجموعی تحقیق کے خلاصے کو مندرجہ ذیل نکات میں بیان کیا جا سکتا ہے:
- ۱۔ حدیث لٹرپیچر زیادہ تر زبانی روایت پر بنی ہے جو ایک صدی سے زیادہ عرصہ اسی زبانی روایت سے منتقل ہوتا رہا۔
  - ۲۔ اسلامی قانون کے ابتدائی مجموعوں میں حدیثوں کی تعداد کم ہے جب کہ بعد کے ادوار میں تعداد بڑھ گئی اور متاخر مجموعوں میں اتنی بڑی تعداد جمع کی گئی جو ابتدائی دور میں ناقابل تصور تھی۔
  - ۳۔ کم عمر صحابہ کی مردیات کی تعداد بڑی عمر کے صحابہ کی مردیات سے کہیں زیادہ ہے۔ اس لیے ان کے ساتھ جو سند متحق کی گئی ہے وہ قابل اعتماد نہیں۔
  - ۴۔ اسناد کا طریق پہلی صدی ہجری کے آخر میں استعمال کیا گیا لہذا یہ ثابت نہیں ہوتا کہ جس حدیث کو اسی اسناد سے بیان کیا گیا ہے وہ صحیح معنوں میں حدیث ہے۔
  - ۵۔ بہت سی احادیث ایک دوسرے سے مقتضاد ہیں۔
  - ۶۔ ایسے یقینی ثبوت موجود ہیں جن سے ثابت ہوتا ہے کہ اکثر اسناد اور متن حدیث موضوع ہیں۔
  - ۷۔ مسلم نقادوں نے اپنے تقیدی اصولوں کو سند تک محدود رکھا ہے اور متن حدیث پر کبھی تقیدی نگاہ نہیں ڈالی۔

وضع حدیث کو بنیاد بنا کر حدیث کے پورے ذخیرے کو مغلکوں قرار دیا گیا اور سیاسی و کلامی اختلافات کو اشاعت حدیث کا سبب قرار دیا گیا۔ اسی طرح قانونی ضرورتوں کے تحت وضع حدیث کو ایک حقیقت ثابت کیا گیا۔ گولڈ زیبر نے دعویٰ کیا کہ کوئی اختلافی مسئلہ، خواہ وہ سیاسی ہو یا اعتقادی ایسا نہیں جو کسی نہ کسی قوی الانتاد حدیث پر مبنی نہ ہو۔ اس کے بقول سیاسی مقاصد کے تحت احادیث کی تصنیف ایک معقولی بات تھی۔ گولڈ زیبر نے اپنے دلائل کا سارا زور اسی پر لگا دیا کہ امام زہریؓ بنو امیہ کے لیے حدیثیں گھٹرا کرتے تھے اور ابو ہریرہؓ حکمرانوں کو خوش کرنے کے لیے حدیثیں سناتے تھے۔ شاخت نے ثابت کرنے کی کوشش کی کہ سنت قانونی معنوں کی بجائے سیاسی معنوں میں استعمال ہوتی تھی۔ (۲۸) شاخت کے نزدیک سنت مقبول عام عمل اور سوسائٹی کے رسوم و رواج کا نام تھا۔ شاخت نے مارگولیٹھ (Margaliouth) کے تین میں زندہ و جاری روایت (Living Tradition) کی اصطلاح استعمال کی ہے۔ اس کی رائے میں مشتمل عمل کو اسناد کے ذریعہ سنت رسولؐ ثابت کرنے کی کوشش کی گئی ہے۔ (۲۹)

### مستشرقین کی مشکل

مستشرقین کی مشکل یہ تھی کہ انہیں مسلمانوں کی مضبوط علمی روایت کا سامنا تھا۔ دینی علوم کو کئی

شاخوں میں مشتمل کیا گیا تھا اور ہر شاخ پر بہترین ذخیرہ موجود تھا۔ چونکہ استعماری قوتیں اپنے سیاسی مصالح کے تحت مسلمانوں کو فکری طور پر بھی مغلوب کرنا چاہتی تھیں، اس لیے ان سکالرز کے ذمہ یہ کام تھا کہ وہ اس مغلوبیت کے لیے راہیں ہموار کریں، اس سلسلے میں اویس کوشش یہ تھی کہ مسلمانوں کی علمی روایت کو مشکوک قرار دیا جائے۔ آنحضرت ﷺ اور مسلمانوں کے علمی ورثے کے بارے میں مشکوک و شبہات پیدا کیے جائیں۔ ایک دفعہ یہ معیاری دور نا قابل قبول ہو جائے تو مسلمانوں کی ساری فکری بنیاد منہدم ہو جائے گی۔

گولڈ زیہر اس اویس دور کو علمی و اخلاقی اعتبار سے کمتر قرار دیتا ہے۔ اس کے نزدیک اس دور میں صرف جنگجویانہ سرگرمیاں تھیں اور مسلم کمیونٹی کو دینی عمل اور عقیدے کا پورا شعور حاصل نہ تھا۔ وضع حدیث کو بنیاد بنا کر یہ ثابت کرنے کی کوشش کی گئی کہ تمام حدیثیں ناقابل اعتبار ہیں کیوں کہ حدیثیں گھڑ کر رسول اللہ ﷺ کی طرف منسوب کرنے کی ایک تحریک تھی جو قرون اولی میں شد و مدد سے جاری تھی۔ (۲۰) شاخت نے واضح طور پر کہا کہ اسناد کو وضع کیا گیا۔ اس نے اپنی نادر تحقیق سے یہ ثابت کرنے کی کوشش کی کہ پہلی صدی ہجری کے آخر اور دوسری صدی کی ابتداء میں اسناد کو شروع کیا گیا اور بعد کے زمانوں میں اسے مرتب اور منفق کیا گیا۔ اس کے نزدیک اسناد کی حیثیت مشکوک ہے۔ (۲۱)

چونکہ مسلمانوں کے قانون و اخلاق اور عقیدہ و عمل کا اہم مأخذ حدیث ہے، اس لیے اسے مشکوک کر دینے کے نتیجے میں اسلام کی حیثیت مشکوک ہوگی اور مسلمانوں کو عیسائیت یا الحاد کی طرف مائل کرنا آسان ہوگا۔ مستشرقین کو تحفظ حاصل تھا اور ان کی سرگرمیوں کو استعماری حکومتوں کی مکمل حمایت حاصل تھی اس لیے وہ اپنی آراء کو جدید تعلیم یافتہ طبقات تک پہنچانے میں کامیاب رہے۔

### مستشرقین کے اثرات

جہاں تک مستشرقین کے اعتراضات کا تعلق ہے اس کا جواب قدیم لٹریچر میں بھی موجود ہے اور جدید دور کے مسلمان محققین نے تو ان کے تاریخ و پوڈکھیر دیے ہیں۔ مستشرقین کی تحقیقات بالعموم متون کی غلط تعبیر اور حقائق کو توڑ مروڑ کر پیش کرنے پر منی ہیں، اس لیے ایک دیانت وار محقق اصل صورتِ حال معلوم کرنے میں کوئی وقت محسوس نہیں کرے گا۔ مسلمانوں کے ہاں نقد حدیث کے سلسلے میں شاندار علمی ذخیرہ موجود ہے۔ حدیث کے بارے میں مخفف گروہوں کے خیالات کا علمی جائزہ ہماری علمی روایت کا حصہ ہے۔ خوارج، شیعہ اور معتزلہ کی آراء حدیث کے طلبہ کو معلوم ہیں۔ اصول حدیث

کی تمام کتابوں میں اور شروح حدیث کے تمام مقدموں میں یہ بحثیں موجود ہیں۔ خطیب<sup>ؒ</sup> بغدادی حافظ ابن صلاح، حافظ ابن حجر<sup>ؒ</sup>، بدر الدین عینی<sup>ؒ</sup>، سید انور شاہ کشیری<sup>ؒ</sup>، مولانا شیر احمد عثمانی<sup>ؒ</sup> اور مولانا ظفر احمد عثمانی<sup>ؒ</sup> وغيرہم نے تاریخ حدیث اور علم الحدیث پر بیش قیمت معلومات مہیا کی ہیں۔ بدستوری سے جدید تعلیم یافتہ حضرات کو بنیادی مصادر علمی تک رسائی حاصل نہ تھی اور یورپی زبانیں ذریعہ علم تھیں اس لیے وہ انہی زبانوں میں لکھی ہوئی کتابوں سے استفادہ کرتے اور اپنا نقطہ نظر بناتے رہے۔ اگر مجددین کی آراء اور ان کے موقف کا تجزیہ کیا جائے تو ثابت ہوگا کہ ان کا موقف وہی ہے جو مستشرقین کا ہے۔ اپنی محققانہ حیثیت کو ثابت کرنے کے لیے کہیں کہیں جزوی اختلاف بھی ہوگا اور زبان و بیان کا انداز بھی مختلف ہوگا لیکن اصل مدعایں کوئی فرق نہیں ہوگا۔

### اقبال<sup>ؒ</sup> کا نقطہ نظر

یہ سوء اتفاق ہے کہ علامہ اقبال<sup>ؒ</sup> کے عبد میں گولد زیہر کا طویل بول رہا تھا اور مسلمانوں کا جدید تعلیم یافتہ طبقہ ان نئی تحقیقات کے سحر میں تھا۔ مصر اور ہندوستان کے جدید تعلیم یافتہ طبقات اس سے زیادہ متاثر تھے۔ برطانوی ہندوستان میں سر سید کا مکتب فکر مستشرقین کے زیراث تھا۔ سید سلیمان ندوی نے حدیث کے سلسلے میں کچھ چیزیں لکھیں لیکن مجموعی طور پر اردو اور انگریزی میں کوئی قابل ذکر کام نہ تھا، اسی لیے علامہ اقبال مختلف سوالات کے سلسلے میں اہل علم سے مشورے کرتے اور خط و کتابت کے ذریعہ مختلف نکات کی وضاحت چاہتے۔

اقبال حدیث کو دین و شریعت کے دوسرے مأخذ کے طور پر تسلیم کرتے ہیں۔ اسی خطے The principle of movement in the structure of Islam میں وہ لکھتے ہیں:

The second source of Muhammadan Law is the tradition of the Holy Prophet.(۳۲)

تاہم وہ نقد حدیث سے واقفیت رکھنے والے دانشور کی حیثیت سے اس کا جائزہ لیتے ہیں۔ اور گولد زیہر کا حوالہ دیتے ہوئے اس کے منقی نتیجے کا ذکر کرتے ہیں، وہ لکھتے ہیں:

These have been the subject of great discussion both in ancient and modern times. Among that modern critics Professor Gold Ziher has subjected them to a searching examination in the light of modern canon of his historical criticism and arrived at the

conclusion that they are, on the whole untrustworthy.(۳۳)

اس کے ساتھ وہ اغنى دلیں Aghnides کی کتاب Muhamadden theories of Finance کا حوالہ دیتے ہیں جو نسبتاً ثابت ہے۔

For the most part the collections of Sunnah considered by the Muslims as canonical are genuine records of the rise and early growth of Islam (Mohammeden theories of Finance).(۳۴)

ایک قانون دان کی حیثیت سے علامہ اقبال کے سامنے اصل مسئلہ احادیث احکام کی جگت کا تھا، اسی لیے وہ احادیث کو دو قسموں میں تقسیم کرتے ہیں اور پھر بحث کرتے ہیں۔ حدیث کے بارے میں ان کے نقطہ نظر کو تین نکات پر منحصر کیا جا سکتا ہے:

۱۔ احادیث کی تقسیم: قانونی اہمیت کی حامل اور دیگر امور سے متعلق احادیث

۲۔ قانونی احادیث کی عالیگیریت اور ابدیت

۳۔ امام ابوحنیفہ کا احادیث سے کم اختباء اور اصول احسان پر اعتماد

### ۱۔ احادیث کی تقسیم

جہاں تک حدیث کی عمومی جگت کا تعلق ہے تو اس میں انہیں کوئی تردید نہیں۔ وہ اپنی شاعری میں ضعیف احادیث تک کو استعمال کرتے ہیں اور نثر میں بھی حدیث سے استدلال کرتے ہیں۔ اصل مسئلہ قانونی احادیث کا ہے اور اسی سلسلے میں وہ سید سلیمان ندویؒ کے نام سات اپریل ۱۹۲۶ء کے ایک خط میں لکھتے ہیں:

”عبدات کے متعلق کوئی ترمیم و تتفییخ میرے پیش نظر نہیں ہے بلکہ میں نے اپنے مضمون اجتہاد میں ان کی ازیلت و ابدیت پر دلائل قائم کرنے کی کوشش کی ہے۔ ہاں معاملات کے متعلق بعض سوالات پیدا ہوتے ہیں۔ اس ضمن میں چونکہ شرعیت احادیث (یعنی وہ احادیث جن کا تعلق معاملات سے ہے) کا مشکل سوال پیدا ہو جاتا ہے اور ابھی تک میرا دل اپنی تحقیقات سے مطمئن نہیں ہوا۔ اس واسطے وہ مضمون شائع نہیں کیا گیا۔(۳۵)

اقبال کی یہ تقسیم نہیں ہے، محدثین کے ہاں احادیث احکام اور احادیث غیر احکام کا تذکرہ ملتا ہے۔ خطیب بغدادی نے امام احمد بن حنبلؓ کا قول نقل کیا ہے:

”اذ رويانا عن رسول الله في الحلال والحرام والسنن والأحكام تشددنا في الأسانيد و

إذا روينا عن النبي في فضائل الأعمال وما لا يضع حكماً ولا يرفعه تساهلنا في  
الأسانيد“ (۳۶)

”جب ہم رسول اللہ ﷺ سے حلال و حرام اور سنن و احکام سے متعلق روایت کرتے ہیں تو انسانید میں سخت روایہ اختیار کرتے ہیں اور جب ہم نبی ﷺ سے فضائل اعمال میں اور ان امور سے متعلق جن سے کوئی حکم وضع یا رفع نہیں ہوتا، روایت کرتے ہیں تو ہم انسانید میں تسائل سے کام لیتے ہیں۔

خطیب بغدادی محدثین کے عمومی روایہ کا ذکر کرتے ہوئے لکھتے ہیں:

”وَقَدْ وُرِدَ عَنْ غَيْرِ وَاحِدٍ مِّنَ السَّلْفِ إِنَّهُ لَا يَجُوزُ حَمْلُ الْأَحَادِيثِ الْمُتَعْلِقَةِ بِالْتَّحْلِيلِ وَالْتَّحْرِيمِ إِلَّا ..... كَانَ بِرِيشَةِ مِنَ النَّهَمَةِ بَعِيدًا مِّنَ الظَّنَّةِ. وَ أَمَّا أَحَادِيثُ التَّرْغِيبِ وَالتَّرْهِيبِ وَالْمَوَاعِظِ وَنَحْوِ ذَلِكَ فَإِنَّهُ يَجُوزُ كِتْبَهَا عَنْ سَائِرِ الْمَشَائِخِ“ (۳۷)

سلف میں سے کئی بزرگوں سے منقول ہے کہ حلال و حرام سے متعلق احادیث کی روایت صرف انہی لوگوں سے جائز ہے جو تہمت سے حفظ اور بدگمانی سے بعید ہوں۔ جہاں تک ترغیب و ترهیب، مواعظ اور اس جیسے موضوعات کا تعلق ہے تو ان احادیث کا تمام مشائخ سے لکھنا جائز ہے۔

احادیث احکام کے بارے میں اقبال کی احتیاط اور فکرمندی درست ہے البتہ جو بات واضح نہیں ہے وہ یہ ہے کہ اقبال کے سامنے اصول حدیث کے رجال فن کی آراء تھیں یا نہیں؟ اصل مشکل یہ تھی کہ نقد حدیث کے سلسلے میں علماء محدثین نے جو کچھ لکھا ہے وہ پورے کا پورا اقبال کے عہد میں نہیں چھپ سکا تھا۔ حضرت علامہ کے استفسارات میں بھی اصول فقه کی کتابوں کا تذکرہ تو ملتا ہے لیکن اصول حدیث کی کسی کتاب یا مصنف کا ذکر نہیں ملتا۔ احادیث کو دین کا ماذد تسلیم کرنے کے باوجود قانونی احادیث کی عالمگیریت اور ابدیت کے بارے میں شکوک و شبہات کا ایک سبب تو مغربی محققین کے نتائج تھے جو ظاہر ہے تعصب اور نصوص کی غلط تعبیر پر مبنی تھے لیکن حضرت علامہ کے زمانے میں ابھی ان پر تحقیقات کے تجویے نہیں ہوئے تھے۔ حدیث کے سلسلے میں جو تحقیقات مولانا مناظر احسن گیلانی، ڈاکٹر حمید اللہ، فواد بیزگین اور مصطفیٰ عظمیٰ وغیرہ نے پیش کی ہیں وہ ان کے سامنے نہیں تھیں۔ دوسری وجہ شاہ ولی اللہ کی رائے ہے جس کا تجویزیہ جناب سہیل عمر نے کیا ہے۔

## ۲۔ قانونی احادیث کی عالمگیریت و ابدیت

یہ وہ اصل مسئلہ ہے جس کے بارے میں حضرت علامہ الجھن کا شکار ہیں۔ سید سلیمان ندویٰ کے

نام ایک خط میں اپنی اسی الجھن کا ذکر کرتے ہیں:

”آپ نے کسی گزشتہ خط میں مجھے لکھا تھا کہ حضور سرور کائنات سے جب کوئی مسئلہ دریافت کیا جاتا تو آپ بعض دفعہ وحی کا انتظار فرماتے، اگر وحی نازل ہوتی تو اس کے مطابق مسائل کا جواب دیتے۔ اگر وحی کا نزول نہ ہوتا تو قرآن شریف کی کسی آیت سے استدلال فرماتے اور جواب کے ساتھ وہ آیت بھی پڑھ دیتے۔ اس کا حوالہ کون سی کتاب سے ملے گا؟ کیا یہ قاضی شوکانی کی کتاب ارشاد الحمول سے آپ نے لیا ہے؟ دوسرا امر جو اس سے متعلق دریافت طلب ہے کہ جو جواب وحی کی بناء پر دیا گیا، وہ تمام امت پر جلت ہے (اور وہ وحی بھی قرآن شریف میں داخل ہو گئی) لیکن جو محض استدلال کی بنا پر دیا گیا جس میں وحی کو داخل نہیں کیا، وہ بھی تمام امت پر جلت ہے؟ اگر جواب اثبات میں ہے تو اس سے یہ لازم آئے گا کہ حضور کے تمام استدلالات بھی وحی میں داخل ہیں یا بالفاظ دیگر یہ کہ قرآن و حدیث میں کوئی فرق نہیں۔ جواب سے مطلع فرمائے کر ممنون فرمائیں۔“ (۳۸)

سید صاحب<sup>ؒ</sup> کو ہی ایک اور خط میں اپنے اضطراب کی وضاحت کرتے ہیں: شرعیت احادیث کے بارے میں جو کھنک میرے دل میں ہے اس کا مطلب یہ نہیں کہ احادیث سرے سے بیکار ہیں۔ ان میں ایسے بیش بہا اصول ہیں کہ سوسائٹی باوجود اپنی ترقی و تعالیٰ کے اب تک ان بلندیوں تک نہیں پہنچی مثلاً ملکیت شاملات دہ کے متعلق المرعی اللہ ولرسولہ (بخاری) اس حدیث کا ذکر میں نے اپنے مضمون اجتہاد میں کیا ہے۔ (۳۹)

اس الجھن کا سبب یہ ہے کہ قانونی احادیث کے بارے میں جو نقطہ نظر وہ رکھتے ہیں، اس کے لیے اسلامی فقہ کے لثرپجر میں بھی نہیں کوئی واضح اساس نہیں مل رہی، تاہم بالآخر انہوں نے اپنی رائے کو شائع کرنے کا فیصلہ کیا، وہ لکھتے ہیں:

For our present purpose, however, we must distinguish traditions of purely legal import from those which are of none legal character. With regard to the former, there arises a very important question as to how far they embody the pre Islamic usages of Arabia which were in some cases left intact and in others modified by the Prophet. It is difficult to make this discovery for our early

writers do not always refer to pre Islamic usages. Nor it is possible to discover that usages, left intact by express or tacit approval of the Prophet, were intended to be universal in their application. Shah Wali Allah has a very illuminating discussion on the point. I produce here the substance of his view. The Prophetic method of teaching according to Shah Wali Allah, is that, generally speaking the law revealed by a Prophet takes special notice of the habits, ways and peculiarities of the people to whom he is specifically sent. The Prophet who aims at all embracing principles, however can neither have different principles for different peoples, nor leave them to work out their own rules of conduct. His method is to train one particular people, and to use them as a nucleus for the building up of a universal shariah. In doing so he accentuate the principles underlying the social life of all mankind, and applies them to concrete cases in the light of the specific habits of the peoples immediately before him. The sharia values (Ahkam) resulting from this application (e.g. rules relating to penalties for crimes, are in a sense specific to that people; and since their observance is not an end in itself they can not be strictly enforced in the case of future generation.(۲۰)

بہر حال (۲۱) ہمارے لیے اپنے موجودہ مقصد کے پیش نظر ان احادیث، جن کی حیثیت قانونی ہے اور ان احادیث جن کی حیثیت قانونی نہیں، کے درمیان امتیاز کرنا ضروری ہے۔ پہلی قسم کی احادیث کے بارے میں ایک نہایت ہی اہم سوال پیدا ہوتا ہے کہ ان میں کس حد تک عرب کے قبل اسلام رسم و رواج کا پتو موجود ہے، (۲۲) جنہیں رسول اللہ ﷺ نے بعض صورتوں میں بخوبی محفوظ کر لیا تھا اور بعض معاملات میں ان کی ترمیم کر دی تھی۔ اس بات کا معلوم کرنا کچھ آسان نہیں، اس لیے کہ ہمارے متفقین شاذ ہی ان قبل از اسلام رواجات کا تذکرہ کرتے ہیں نہ اس بات کا پتہ

لگانا ممکن ہے کہ آیا ان رواجات کو جنہیں رسول اللہ ﷺ کی صریح مظہوری یا رضا آمیز خاموشی کی بنا پر جوں کا تو محفوظ رہنے دیا گیا، عالمگیر بنا مقصود تھا۔ شاہ ولی اللہ نے اس نکتہ پر بصیرت افروز بحث کی ہے۔ میں یہاں ان کے خیالات کا خلاصہ پیش کرتا ہوں۔ شاہ ولی اللہ کے نزدیک پیغمبرانہ اسلوب تعلیم عمومی لحاظ سے یہ ہے کہ کسی رسول پر نازل شدہ شریعت میں ان لوگوں کے عادات و اطوار اور خصوصیات کو خاص طور پر محفوظ رکھا جاتا ہے جن کی طرف و خصوصاً مامور کیے گئے ہوں۔ لیکن وہ پیغمبر جس کا مطلع نظر ہمہ گیر اصول ہوں، نہ تو مختلف اقوام کے لیے مختلف احکام دے سکتا ہے اور نہ انہیں اپنی روشن کے اصول خود وضع کرنے کی کھلی چھٹی دے سکتا ہے۔ اس کا اسلوب یہ ہے کہ ایک خاص قوم کو تربیت دے کر اسے عالمگیر شریعت کی بناء و تشكیل میں مرکزی حیثیت سے استعمال کرتا ہے۔ ایسا کرتے ہوئے وہ ان اصولوں پر زور دیتا ہے، جو ساری نسل انسانی کی معاشرتی زندگی میں کارفرما ہیں۔ اور ان کو پیش نظر قوم کے واقعات پر اس قوم کی مخصوص عادات کی روشنی میں منطبق کرتا ہے۔ اس اطلاق سے پیدا شدہ شرعی احکام ایک لحاظ سے خاص اس قوم سے متعلق ہوتے ہیں (مثلاً سزاۓ جرم سے متعلق) اور چونکہ ان کی تعمیل و پابندی بجائے خود ایک مقصد نہیں ہے اس لیے آنے والی نسلوں پر سختی کے ساتھ اس کا نفاذ نہیں ہو سکتا۔

اقبال غالباً یہ کہنا چاہتے ہیں کہ حدود و تغیریات بھی عربوں کے رسم و رواج (usages) پر مبنی ہیں، لہذا بعد کی نسلوں میں انہیں من و عن نافذ نہیں کیا جا سکتا۔ اقبال کے استدلال کی بنیاد شاہ ولی اللہ کا اقتباس ہے جسے علامہ شبیٰ نے ”الکلام“ میں درج کیا ہے۔ علامہ اقبال نے اپنے بیان میں شاہ صاحب“ کی عبارت کا حوالہ دیا ہے اور یہ واضح کیا ہے کہ وہ خلاصہ بیان کر رہے ہیں۔

شیخ سعید نے حواشی میں جستہ اللہ کا پورا اقتباس دیا ہے۔ (۲۳) لیکن جیسا کہ سہیل عمر نے وضاحت کے ساتھ لکھا ہے کہ حضرت علامہ کے پیش نظر جو اقتباس تھا وہ ”الکلام“ میں نقل کردہ ہے۔ جناب سہیل عمر (۲۴) نے جستہ اللہ البالغہ کی اصل عبارت اور ”الکلام“ میں نقل کردہ اقتباس کا تقابلی جائزہ پیش کرتے ہوئے درست طور پر یہ بات کہی ہے کہ علامہ شبیٰ نے شاہ صاحب“ کی عبارت میں تصرف کر کے اپنے پسندیدہ نتائج نکالے ہیں۔ جناب سہیل عمر حاشیے میں لکھتے ہیں: ”گمان یہ گزرتا ہے کہ شاید اس وقت تک علامہ نے جستہ اللہ البالغہ کی اصل عبارت ملاحظہ نہ کی تھی ورنہ شبیٰ کے فراہم کردہ اقتباس پر انحصار کرنے اور اس کے خلاصہ افکار کو قبول کرنے کی وجہ سمجھ نہیں آتی۔“ (۲۵) علامہ شبیٰ نے نہ صرف عبارت میں تصرف کیا ہے بلکہ اقتباس نقل کرنے سے پہلے تمہیدی بیان میں اپنا مدعا بیان کیا ہے، جسے اقبال نے پیش نظر رکھا ہوگا، وہ لکھتے ہیں:

”اوپر بیان ہو چکا ہے کہ پیغمبر جس قوم میں معمouth ہوتا ہے، اس کی شریعت میں اس قوم کی عادات اور خصوصیات کا خاص طریقہ پر لحاظ ہوتا ہے، لیکن جو پیغمبر تمام عالم کے لیے معمouth ہو، اس کے طریقہ تعلیم میں یہ اصول چل نہیں سکتا، کیونکہ وہ تمام دنیا کی قوموں کے لیے الگ الگ شریعتیں بنائے سکتا ہے نہ تمام قوموں کی عادات و خصوصیات باہم متفق ہو سکتی ہے۔ اس لیے وہ پہلے اپنی قوم کی تعلیم و تلقین شروع کرتا ہے اور ان کو محسن اخلاق کا نمونہ بناتا ہے۔ یہ قوم اس کے اعضاء و جوارح کا کام دیتی ہے اور اس کے نمونے پر وہ اپنی تلقین کا دائرہ وسیع کرتا جاتا ہے۔ اس کی شریعت میں اگرچہ زیادہ تر وہ قواعد کلیہ اور اصول عام ہوتے ہیں جو تقریباً تمام دنیا کی قوموں میں مشترک ہوتے ہیں تاہم خاص اس قوم کی عادات اور خصوصیات کا لحاظ زیادہ ہوتا ہے لیکن جو احکام ان عادات اور حالات کی بناء پر ہوتے ہیں ان کی پابندی مقصود بالذات نہیں ہوتی اور نہ ان پر چندال زور دیا جاتا ہے۔“ (۲۶)

اس کے بعد وہ لکھتے ہیں کہ اس اصول کو شاہ ولی اللہ صاحب نے جمۃ اللہ البالغہ (صفحہ ۱۲۳) میں نہایت تفصیل سے لکھا ہے، چنانچہ وہ لکھتے ہیں:

و هذا الإمام الذي يجمع الأمم على ملة واحدة يحتاج إلى اصول أخرى غير الاصول المذكورة فيما سبق منها أن يدعوا قوماً إلى السنة الراسدة و يزكيهم ويصلح شانهم ثم يتخذهم بمنزلة جوارحه. و ذلك لأن هذا الإمام نفسه لا يتأتى منه مجاهدة أمم غير محصورة و إذا كان كذلك وجب أن يكون مادة شريعته ما هو بمنزلة المذهب الطبعي لأهل الأقاليم الصالحة عربهم و عجمهم ثم ما عنده قومه من العلم والارتفاعات و يراعى فيه خالهم أكثر من غيرهم ثم يحمل الناس جميعاً على اتباع تلك الشريعة لانه لا سبيل إلى ان يفوض الامر الى كل قومٍ و الى ائمة كل عصر إذ لا يحصل منه فائدۃ التشريع أصلاً ولا إلى أن ينظر ما عند كل قوم و ليمارس كلاؤ منهم في جعل لكل شريعة فلا أحسن ولا أيسر من أن يعتبر في الشعائر والحدود والارتفاعات عادة قومه للنعمouth فيهم ولا يضيق كل التضييق على الآخرين الذين يأتون بعد. (۲۷)

یہ امام جو تمام قوموں کو ایک مذہب پر لانا چاہتا ہے اس کو اور چند اصول کی جو اصول مذکورہ بالا کے علاوہ ہیں، حاجت پڑتی ہے، ان میں سے ایک یہ ہے کہ وہ ایک قوم کو راہ راست پر بلاتا ہے اس کی اصلاح کرتا ہے، اس کو پاک بنا دیتا ہے، پھر اس کو اپنا

دست و بازو قرار دیتا ہے۔ یہ اس لیے کہ یہ تو ہونہیں سکتا کہ یہ امام تمام دنیا کی قوموں کی اصلاح میں جان کھپائے، اس لیے ضرور ہوا کہ اس کی شریعت کی اصل بنیاد تو وہ ہو جو تمام عرب و عجم کا فطری مذہب ہو، اس کے ساتھ خاص اس کی قوم کے عادات اور مسلمات کے اصول بھی لیے جائیں اور ان کے حالات کا لحاظ بہ نسبت اور قوموں کے زیادہ تر کیا جائے۔ پھر تمام لوگوں کو اس شریعت کی پیروی کی تکمیل دی جائے کیوں کہ یہ تو ہونہیں سکتا کہ ہر قوم یا ہر زمانہ کے پیشوائے قوم کو اجازت دے دی جائے کہ وہ اپنی شریعت آپ بنا لیں ورنہ تشریع مختص ہے فائدہ ہوگی، نہ یہ ہو سکتا کہ ہر قوم کی عادات اور خصوصیات کا تجسس کیا جائے۔ اور ہر ایک کے لیے الگ الگ شریعت بنائی جائے، اس بناء پر اس سے بہتر اور آسان کوئی اور طریقہ نہیں کہ شعائر، تعزیرات اور انتظامات میں خاص اس قوم کی عادات کا لحاظ کیا جائے جن میں یہ امام پیدا ہوا ہے۔ اس کے ساتھ آنے والی نسلوں پر ان احکام کے متعلق چند اسخت گیری نہ کی جائے۔

اس اقتباس سے نتیجہ نکالتے ہوئے علامہ شبیٰ رقم طراز ہیں:

”اس اصول سے یہ ظاہر ہو گا کہ شریعت اسلامی میں چوری، زنا، قتل وغیرہ جو سزا میں مقرر کی گئی ہیں ان میں کہاں تک عرب کی رسم و رواج کا لحاظ رکھا گیا ہے۔ اور یہ کہ ان سزاوں کا بعینھا اور بخوبصہبا پابند رہنا کہاں تک ضروری ہے۔“ (۲۸)

علامہ شبیٰ کا یہ بیان شاہ ولی اللہ کی مراد و منشأ کی ایک ایسی تعبیر ہے جسے علامہ شبیٰ کی ذاتی رائے اور شخصی تعبیر ہی کہا جا سکتا ہے۔ شاہ صاحبؒ شاید ہی یہ چاہتے ہوں گے۔ یہی وجہ ہے کہ سید سلیمان ندویؒ نے اس پر حاشیہ لکھتے ہوئے کہا ہے:

”مصنف نے شاہ صاحب کے مقصود میں بڑی وسعت پیدا کر دی ہے۔ چوری، زنا اور قتل کی جو سزا میں ہیں وہ قرآن پاک کے منصوص احکام ہیں جن میں تغیر نہیں ہو سکتا۔ مقصود تعزیرات سے ہے جو امام کی رائے کے سپرد ہیں جیسے یہ کہ شرابی کی سزا یا اور دوسرے غیر منصوص انتظامی احکام، جیسے وزراء کا تقریر، امراء کا نصب اور جنگ کے سامان وسلحہ اور طریقہ وغیرہ۔ دوسرے سیاسی و انتظامی مسائل جن میں عربی خصائص و دستور کی پابندی کی ضرورت نہیں۔“ (۲۹)

کچھ لوگوں نے علامہ اقبال کے بیان کو بنیاد بناتے ہوئے عقائد و عبادات کے سوا پوری شریعت

پر ہاتھ صاف کر دیا ہے۔ اسے عرب کے رسم و رواج پر مبنی قرار دے کر حضور کے عہد کے ساتھ مخصوص کر دیا اور جدید دور میں اسے مسلمانوں کی اجتماعی زندگی سے غیر متعلق کر دیا۔ اصول تحریر کو بڑھا چڑھا کر اس طرح پیش کیا کہ اسلام کی معاشرتی زندگی کے استحکام اور قانونی و فقہی عمارت کی بنیادیں اکھیز دیں۔ چونکہ مقصود مغربی طرز معاشرت اور مغرب کے قانونی و معاشی نظام کو راجح و مستحکم کرنا ہے اس لیے اسلام کے نظام اجتماعی کی جڑوں پر کلہاڑا چلانا ضروری ٹھہرا۔ افسوس اس بات کا ہے کہ یہ سب کچھ اقبال کے حوالے سے کیا جا رہا ہے جو تہذیب اسلامی کے احیاء کا علمبردار ہے۔ چونکہ اقبال نے اپنے استدلال کی بنیاد علامہ شبیلی کے نقل کردہ اقتباس اور اس کی تعبیر پر رکھی ہے اس لیے اس سے یہ مفہوم نکلا کہ اسلام کی متعین کردہ حدود قابل ترمیم و تنشیخ ہیں۔ اقبال کے سامنے اگر شاہ صاحبؒ کا متن ہوتا تو وہ اظہار کا یہ اسلوب اختیار نہ کرتے۔ ہم ذیل میں شاہ ولی اللہؒ کا اقتباس ان کی کتاب ”جیۃ اللہ البالغة“ سے نقل کرتے ہیں جس میں انہوں نے ایک ایسے دین کی ضرورت پر بات کی ہے جو دوسرے ادیان کو منسوخ کرنے والا ہو۔ ان حضرات کی ویدہ دلیری ملاحظہ ہو کہ اسی عبارت سے وہ اسلامی احکام کی تنشیخ و ترمیم کشید کر رہے ہیں۔ شاہ صاحبؒ نے وضاحت کے ساتھ لکھا ہے کہ نبی ایسا دین پیش کرنے کے لیے اس طرح کی بنیادیں فراہم کرتا ہے جو اس کی اقدار اور اس کے احکام کو ابدیت عطا کرتے ہیں۔ شاہ صاحبؒ فرماتے ہیں:

استقرىء المال الموجدة على وجه الأرض، هل ترى من تفاوت عما اخبرتك في  
الأبواب السابقة؟ كلا والله، بل الملل كلها لا تخلو من اعتماد صدق صاحب الملة و  
تعظيمه، وأنه كامل منقطع النظير لما رأوا منه من الاستقامة في الطاعات أو ظهور  
الخوارق و استجابة الدعوات، ومن الحدود والشرائع والمزاجر مما لا تنتظم الملة  
بغيرها. ثم بعد ذلك أمر تفيد الاستطاعة الميسرة مما ذكرنا و مما يضاهيه، ولكل  
قوم سنة و شريعة يتبع فيها عادة أولائهم، ويختار فيها سيرة حملة الملة وأئمتها، ثم  
أحکم ببنیانها، وشدد أركانها حتى صار اهلها ينصرونها، ويتناضلون دونها، وينبذلون  
الأموال والمهجّ لأجلها، وما ذلك إلا لتدبیرات محكمة و مصالح متقدة لا تبلغها  
نفوس العامة.

ولما انفرز كل قوم بملة، وانتحلوا ستنا و طرائق، ونافحو دونها بالستهم،  
وقاتلوا عليها بالستهم، ووقع فبهم الجورُ أما لقيام من لا يستحق إقامة الملة بها، أو  
لا ختلاط الشرائع الإبتداعية، و دسها فيها، أو لتهاون حملة الملة؛ فأهملوا كثيراً مما

ينبغي، فلم تبق إلا دمنة لم تتكلم من أم او في، ولا ملت كل ملة أختها، وأنكرت عليها، وقاتلتها، واحتفى الحق. مست الحاجة إلى إمام راشد يعامل مع الملل معاملة الخليفة الراشد مع الملوك الجائرة.

ولك عبرة فيما ذكره، ناقل كتاب الكلية والدمنة من الهندية إلى الفارسية من اختلاط الملل، وأنه أراد أن يتحقق الصواب فلم يقدر إلا على شيء يسير، وفيما ذكره أهل التاريخ من حال الجاهلية وأضطراب أديانهم.

و هذا الإمام الذي يجمع الأمم على ملة واحدة يحتاج إلى أصول أخرى غير الأصول المذكورة فيما سبق.

منها أن يدعوا قوما إلى السنة الراسدة، ويزكيهم، ويصلح شانهم، ثم يتخذهم بمنزلة جوارحه، فيجاهد أهل الأرض، ويفرقهم في الآفاق، وهو قوله تعالى: (كتم خير أمة آخر جت للناس). (٥٠)

و ذلك لأن هذا الإمام نفسه لا ينتمي منه مجاهدة الأمم غير محصورة، وإذا كان كذلك وجب أن تكون مادة شريعته ما هو بمنزلة المذهب الطبيعي لأهل الأقاليم الصالحة عربهم وعجمهم، ثم ما عند قومه من العلم والارتفاعات، وبراعي فيه حالهم أكثر من غيرهم، ثم يحمل الناس جميعا على اتباع تلك الشريعة لأنه لا سبيل إلى أن يفوض الأمر إلى كل قوم أو إلى أئمة كل عصر، إذ لا يحصل منه فائدة التشريع أصلا، ولا إلى أن ينظر ما عند كل قوم، ويمارس كلام منهم، فيجعل لكل شريعة؛ إذا لاحاطة بعاداتهم وما عنده على اختلاف بلدانهم وتبابن أديانهم كالممتنع، وقد عجز جمهور الرواة عن روایة شريعة واحدة، فما ظنك بشرائع مختلفة، والأكثر أنه لا يكون انقياد الآخرين إلا بعد عدد و مدد لا يطول عمر النبي إليها، كما وقع في الشرائع الموجودة الآن فأن اليهود والنصارى والمسلمين ما آمن من أوائلهم إلا جمع، ثم أصبحوا ظاهرين بعد ذلك فلا أحسن ولا أيسر من أن يعتبر في الشعائر والحدود والإرتفاقات عادة قومه المبعوث إليهم، ولا يضيق كل التضييق على الآخرين الذين يأتون بعد، ويبقى عليهم في الجملة، والأولون يتسرّبون لهم الاخذ بتلك الشريعة بشهادة قلوبهم وعاداتهم، والآخرون يتسرّبون لهم ذلك بالرغبة في سير أئمة الملة والخلفاء، فإنها كالامر الطبيعي لكل قوم في كل عصر قدّيما أو حديثا. (٥١)

ایک ایسے مذہب کی ضرورت جو اور مذاہب کا ناسخ ہو۔ (۵۲)

جتنے مذاہب روئے زمین پر موجود ہیں سب کی چھان بین کرو۔ ابواب سابق میں ہم نے جو کچھ بیان کیا ہے اس کے خلاف نہ ہوگا کوئی ایسا منصب نہ ہو گا جس میں باñی مذہب کی صداقت کا اعتقاد اور اس کی تعلیم دل میں نہ ہو اس کی نسبت سب کا بھی اعتقاد ہوتا ہے کہ وہ بڑا کامل اور بے نظر ہوتا ہے۔ اس اعتقاد کی وجہ بھی ہوتی ہے کہ عبادت میں لوگ اس کے استقلال کو دیکھتے ہیں۔ خلاف معمول امور اس سے ظاہر ہوتے ہیں۔ اس کی دعائیں مقبول ہوتی ہیں اور ایسے ہی مذہب میں ایک حصہ حدود اور شرائیں اور تعزیرات کا ہوتا ہے جن کے بغیر مذہب کا انتظام نہیں ہو سکتا۔ ان کے بعد مذکورہ بالا امور میں آسانیاں بھی ہوتی ہیں۔

ہر ایک قوم کا ایک طریقہ اور خاص شریعت ہوتی ہے جس میں وہ اپنے بزرگوں کے عادات کا اتباع کرتے ہیں۔ اپنے ائمہ دین اور حاملین مذہب کی روشن کو پسند کرتے ہیں۔ اس لیے اس مذہب کی بنیادیں نہایت مشتمل ہو جاتی ہیں۔ حتیٰ کہ اس مذہب کے پیروں اس کے لیے پشت و پناہ ہو جاتے ہیں۔ اس کی حمایت میں جنگ آزمائیاں کرتے ہیں۔ اپنی جانوں اور مالوں کو اس پر قربان کرتے ہیں۔ یہ جانبازیاں نہایت مضبوط، تدایر اور پختہ مصلحتوں کی وجہ سے ہوا کرتی ہیں۔ عوام لوگ ان کے نتائج کو نہیں سمجھ سکتے اور جب ہر ایک فرقہ کا مذہب علیحدہ قرار پا جاتا ہے۔ ان کے طریقے معین ہو جاتے ہیں اور زبان سے سنان سے وہ ان کے حامی بننے ہیں اور ان میں اس وجہ سے ایک ناراستی اور بے اعتدالی پیدا ہو جاتی ہے کہ جو شخص مذہب قائم کرنے کے قابل نہیں ہوتا وہ اس کا سربراہ کار ہو جاتا ہے۔ یا نئے نئے طریقے اس میں خلط ملط ہو جاتے ہیں یا حاملین دین اشاعت مذہب میں سست ہو جاتے ہیں تو ان اسباب سے وہ لوگ مذہب کے اکثر معتبر اور مناسب حصہ کو چھوڑ بیٹھتے ہیں:

”فلم تبق الادمنة لم تتكلّم من ام او في۔“

صرف نشانات ہی نشانات ہیں جو ام اوفی کا کچھ حال نہیں بتاتے۔

اس وقت میں ہر ایک مذہب والا اپنے مخالف مذہب کو برا بھلا کہتا ہے اس کا انکار کرتے ہیں، اس سے قتل و قتل کرتے ہیں، تب ایک ایسے کامل راہ نما اور امام کی ضرورت ہوتی ہے جو تمام مذاہب سے ایسا ہی معاملہ کرے جیسا کہ کچھ رو بادشاہوں سے خلیفہ معاملہ کرتا ہے۔ اس کے متعلق تمام مذاہب کے خلط ملط ہونے کا قصہ دیکھو جس کو کتاب کلیلہ و منہ کے مترجم نے ذکر کیا ہے۔ مترجم نے قصد کیا تھا کہ ٹھیک بات کا اندازہ کرے لیکن کچھ تھوڑا سا وہ اندازہ کر سکا۔ ایسا ہی مورخین

نے زمانہ جاہلیت کے حالات اور ان کے مذاہب کی ابتری بیان کی ہے۔

اس امام کو جو تمام فرقوں کو ایک مذہب پر جمع کرنا چاہتا ہے۔ علاوہ اصول امامت مذکورہ کے اور اصول کی بھی ضرورت پڑتی ہے۔ یہ کہ وہ ایک حصہ کی پسندیدہ طریقہ کی طرف دعوت کرے۔ ان کے نفوس کا تزکیہ کرے ان کی حالت کو درست بنائے، پھر ان کو اپنے اعضاء بنائے۔ ان کو اپنے ساتھ لے کر تمام لوگوں سے جنگ کرے اور ان کی طاقتوں کو آفاقی عالم میں متفرق کر دے۔ خدا تعالیٰ فرماتا ہے تم بہترین امت ہو جو لوگوں کی تیکیل کے لیے پیدا کیے گئے۔  
کنتم خیر امة اخرجت للناس۔

اس لیے کہ وہ خود تنہا بے تعداد فرقوں سے جہاد نہیں کر سکتا ہے۔ اس واسطے ضرورت ہے کہ اس کی شریعت کا مادہ وہی ہو جو تمام معتدل اقلیم کے باشندوں کے لیے بہنزلہ قدرتی طریقہ کے ہے۔ پھر امام کو ان علوم و تدابیر پر نظر کرنی چاہیے جو اس قوم سے رانج ہوں۔ اور وہ کی نسبت اپنی قوم کی مراعات حالات زیادہ کرنی چاہیے۔ جب اس قوم کی شریعت مقرر ہو جائے تو تمام لوگوں کو اس کی پیروی پر آمادہ کرے۔ اس کا موقع نہیں ہوا کرتا کہ ہر ایک قوم کی حالت اسی کو مفوض کر دی جائے یا ہر ایک زمانہ کے اماموں پر اس کو چھوڑ دیں۔ اس سے شریعت مقررہ بے سود ہو جاتی ہے اور یہ بھی ممکن نہیں ہے کہ امام ہر ایک قوم کے علوم کا اندازہ کر کے ہر ایک کے لیے جدا شریعت قرار دے۔ سب کی عادات اور ان کی تمام ذاتی امور کا احاطہ کرتا۔ حالانکہ ان کے شہر اور مذہب مختلف ہوتے ہیں۔ ناممکن کے درجہ میں ہے اور جب ایک شریعت کے نقل کرنے میں تمام ناقلين کو عاجزی پیش آتی ہے تو مختلف شرائع کے نسبت تم کیا خیال کر سکتے ہو اور نیز اکثر یہ بھی ہوا کرتا ہے کہ مدت دراز کے بعد اور فرقے مطیع ہوا کرتے ہیں جس کے لیے نبی کی عمر و فنا نہیں کیا کرتی۔ موجودہ شرائع میں ہی دیکھ لو۔ یہود و نصاریٰ اور مسلمانوں میں سے اولاً محدودے چند ہی ایمان لائے تھے۔ پھر ان کو غلبہ حاصل ہو گیا تھا تو اس سے زیادہ عمدہ اور آسان طریقہ نہیں ہے کہ شاعر، حدود اور تدابیر میں اپنی ہی قوم کا لحاظ کرے۔ جن کی طرف وہ مبجوث ہوا ہے اور آئندہ فرقوں کے لیے بھی یہ امور باعث ٹنگی نہ ہوں۔ ان پر اس کو نظر ترمیم چاہیے۔ اگلے لوگ تو اپنی دلی شہادت اور اپنے عادات کی راہ نمائی سے اس شریعت کو اختیار کرتے ہیں اور پچھلے لوگ اس مذہب کے ائمہ اور خلفاء کی سیرتوں کو مرغوب جان کر اتباع کیا کرتے ہیں۔ نیز ہر زمانہ میں قدیماً و حدیثاً ہر ایک قوم کا یہی شیوه ہو گیا ہے۔

خط کشیدہ الفاظ پر غور کریں تو واضح ہوتا ہے کہ مقامی عادات و رسم کا لحاظ رکھنے کا یہ مطلب نہیں کہ جب ضرورت پڑے اس کو بدل دیا جائے بلکہ اس کا مطلب یہ ہے کہ جو اولین مخاطبین ہیں ان کے لیے آسانی پیدا کی جائے۔ یہ لوگ ان رسم و عادات سے منوس ہونے کی وجہ سے آسانی اختیار کریں گے اور بعد میں آنے والے ائمہ و خلفاء کی سیرتوں کے استحکام کی وجہ سے اتباع کریں گے کیوں کہ انہیں ان پر اعتماد ہوگا۔ اس اقتباس سے ترمیم و تفہیم کی اجازت نکالنا تحریف کے کمالات میں سے ہے۔

اس اقتباس سے یہ ثابت نہیں ہوتا کہ بعد میں آنے والے لوگ اس میں اس لیے تبدیلی کر سکیں گے کہ اس کی تشكیل میں اس قوم کے رسم و رواج کو اساس کے طور پر استعمال کیا گیا ہے۔ جن میں نبی مسیح ہوا ہے۔ علامہ شبیلؒ نے جو نتیجہ نکلا ہے وہ ان کا خود ساختہ ہے اور علامہ اقبالؒ نے ان پر اعتماد کر کے استدلال کی جو عمارت کھڑی کی ہے وہ محل نظر ہے۔ تمدنی مظاہر میں اور بعض دیگر امور میں جہاں قرآن و حدیث کی نصوص موجود یا واضح نہیں ہیں وہاں اجتہاد مطلق کے امکانات ہو سکتے ہیں لیکن جہاں قرآن کی نصوص اور ~~صیغہ~~ کے واضح ارشادات موجود ہیں وہاں ایک غیر معصوم صاحب علم کا اجتہاد مطلق کیا برآمد کرے گا؟ شاہ صاحبؒ نے حدود کا جو لفظ استعمال کیا ہے وہ قانونی مفہوم میں حدود نہیں ہیں بلکہ اس سے مراد مطلق احکام اسلامی ہیں۔ ساری خرابی علامہ شبیلؒ کے اس نوٹ سے پیدا ہوئی جو انہوں نے اقتباس کے بعد دیا ہے۔ اس نوٹ میں انہوں نے سزاوں کو بعینہا اور مخصوصاً کی شرائط سے مقید کر کے ان کا پابند رہنا معرض سوال میں رکھا ہے۔ یہ سوالیہ عبارت علامہ شبیلؒ کے یقینی موقف کو ثابت نہیں کرتی لیکن ان سزاوں کی ابدی حیثیت کو تسلیم کرنے پر تذبذب کا پتہ دیتی ہے۔ اجتہاد مطلق کا دعویٰ کرنے والے ان دانشوروں نے حدیث پر ہاتھ صاف کرنے کا فیصلہ اس لیے کیا کہ حدیث ان کی من مانی تاویلات کی راہ میں رکاوٹ ہے۔ شاہ ولی اللہؒ کے وہم و گمان میں بھی نہ ہوگا کہ ان کے نظریہ (نبیؒ نے عرب رسم و رواج کو تمدنی امور میں بنیادی لوازمہ کے طور پر استعمال کیا) کو حدود اللہؒ کی تفہیم اور اسلامی اقدار کو جدیدیت کے تقاضوں کے مطابق تبدیل کرنے کے لیے استعمال کیا جائے گا۔ جو شاہ ولی اللہؒ البالغہ کو تھوڑا بہت پڑھنے والے بھی جانتے ہیں کہ شاہ ولی اللہؒ نہ صرف یہ کہ اسلامی احکام و اقدار کی ابدیت کے قائل ہیں بلکہ غلبہ اسلام کے بھی داعی ہیں جو بعض حضرات کے نزدیک ناپسندیدہ رجحان ہے۔ اسی فصل میں وہ لکھتے ہیں:

”امام کا یہ فرض بھی ہونا چاہیے کہ وہ اپنے مذہب کو سب مذاہب پر غالب کرے۔ کسی

شخص کو ایسا نہ چھوڑے جس پر دین غالب نہ ہو جائے، خواہ اس میں کسی کی عزت ہو یا ذلت۔“ (۵۲)

اس کے بعد وہ ایک باب باندھتے ہیں جس کا عنوان ہے: ”باب احکام الدین من التحریف“۔

مولانا حقانی نے اس کا ترجمہ ان الفاظ میں کیا ہے:

”مذہب کو اس طرح پختہ کرنا کہ اس میں تحریف اور رد و بدل نہ ہو سکے“۔ (۵۵)

مولانا خلیل احمد کا ترجمہ بھی مولانا حقانی کے ترجمہ کی طرح انہی الفاظ میں ہے۔ (۵۶) اس باب میں مذہب کی چیزیں کے ساتھ تحریف کے اسباب کا بھی ذکر کرتے ہیں اور دلچسپ بات یہ ہے کہ وہ اصول انسان کو بھی تحریف کا ایک سبب سمجھتے ہیں (۵۷)۔ اس باب کا آغاز کرتے ہوئے لکھتے ہیں:

”اس شخص کو جس کے ہاتھ میں نہایت بڑا انتظام ہو اور وہ خدا کی جانب سے ایک ایسا مذہب لایا ہو جو تمام مذاہب کا ناخ ہونہایت ضروری ہے کہ وہ اپنے مذہب کو اس طرح پختہ کرے کہ کسی قسم کی تحریف کا وہاں تک گزر نہ ہو سکے۔ ایسے مذہب میں متفرق جماعتیں شامل ہوتی ہیں۔ ان کی استعدادیں اور اغراض مختلف ہوا کرتی ہیں، اس لیے وہ لوگ ہوائے نفس یا اس مذہب میں متفرق مذہب کی الفت سے جس میں وہ پہلے رہ چکے ہیں، اپنے فہم کی کوتاہی سے کسی شے کو وہ سمجھ لیتے ہیں اور اس کی اکثر مصلحتیں ان کو معلوم نہیں ہوتیں۔ مذہب کے منصوص مسائل میں فروگزاشت کرتے ہیں یا جو چیزیں اس مذہب میں شامل نہیں ہوتیں ان کو مندرج کر دیا کرتے ہیں، اس لیے اس مذہب میں خرابیاں پیدا ہو جاتی ہیں۔ گزشتہ مذاہب کا یہی حال ہوا۔ چونکہ خرابیوں کے طریقے بتامہا معلوم نہیں ہو سکتے اور حصہ میں نہیں آ سکتے اور ان کی تعین نہیں ہو سکتے۔“

”وما يدرك كله لا يترك كله“ (۵۸) یہ ضرور ہے کہ اجمالی طور پر تحریف کے اسباب (۵۹) سے ان کو خوب متنبہ کر دے۔ ان مسائل کو متعین کر دے جو ظن و تجھن سے ایسی اہتری کے باعث ہوتے ہیں یا ان میں سستی اور تحریف کرنا لوگوں میں ایک اس्तماری بیماری ہوا کرتی ہے۔ ایسے ایسے راستوں کو نہایت اہتمام سے بند کر دینا چاہیے۔ (۶۰)

شah صاحب نے تحریف کے ایک سبب کی وضاحت کرتے ہوئے حضور اکرم ﷺ کی ایک حدیث نقل کی ہے جو ہمارے حالات پر منطبق ہوتی ہے۔ لکھتے ہیں:

وقوله لَمَا وَقَعَتْ بِنُو إِسْرَائِيلَ فِي الْمُعَاصِي نَهَمُّ عَلِمَاءَ هُمْ فَلَمْ يَنْتَهُوا فِي جَالِسِوْهُمْ فِي

مجالسهم و آکلوهم و شاربواهم فضرب الله قلوب بعضهم بعض ولعنهم على لسان داؤد و عيسى ابن مریم بما عصوا كانوا يعتدون۔ (۲۱)

آنحضرت ﷺ کا ارشاد ہے: جب بنی اسرائیل گناہوں میں بٹلا ہو گئے تو علماء نے ان کو روکا لیکن وہ باز نہ آئے۔ تب علماء ان کی مجلسوں میں شریک ہوئے اور ان کے ہم پیالہ و ہم نوالہ ہو گئے، تب وہ خلط ملط ہو گئے۔ داؤد و عیسیٰ علیہما السلام کی زبان سے اللہ نے ان پر لعنت ظاہر کی۔ (۲۲)

جیسے اللہ کے اقتباس سے سزاوں میں ترمیم و تنفس کا جو نتیجہ نکلا گیا ہے وہ شاہ ولی اللہ کے عمومی رجحان کے بھی خلاف ہے۔ شاہ صاحبؒ اس بات کے قائل ہیں کہ حضور اکرم ﷺ کے عہد میں قرآن و ارشاد رسول سے جو سزا میں معین تھیں، وہ ہمیشہ کے لیے باقی رہیں گی۔ حدود کے باب میں شاہ صاحبؒ نے ان کی حکمتوں پر مفصل بحث کی ہے۔ یہ بیان اردو ترجمہ میں ۵۲۸-۵۳۰ صفحات پر مشتمل ہے۔ باب کا آغاز ان الفاظ سے ہوتا ہے:

”جاننا چاہیے کہ بعض معاصی میں خدا تعالیٰ نے حد مقرر فرمائی ہے وہ ایسے معاصی ہیں جن میں فساد کی کمی صورتیں پائی جاتی ہیں۔ (۲۳) پھر وہ مختلف معاصی کا ذکر کرتے ہیں اور پھر فرماتے ہیں: اور معلوم کرو کہ شرائع سابقہ میں قتل کی سزا قصاص اور زنا کی سنگار کرنا اور سرقة میں عضو کاٹنا تھی۔ پس یہ سزا میں شرائع سماویہ میں متوارث چلی آتی ہیں اور تمام انبیاء اور ان کی امیں اس پر متفق تھیں تو ضرور ہوا کہ ان کو خوب مضبوطی سے پکڑنا چاہیے اور کبھی انہیں ترک نہ کرنا چاہیے۔ مگر شریعت مصطفویہ نے اس میں ایک اور قسم کا تصرف کیا ہے اور ہر ایک کی سزا کی دو قسمیں کی ہیں۔ ایک تو بڑی بھاری سزا ہے کہ اس سے زیادہ اور متصور نہیں اور یہ سزا وہاں دیتی چاہیے جہاں گناہ بھی بڑا بھاری ہو اور دوسری وہ ہے جو پہلی سے کم ہے اور یہ وہاں ہوگی جہاں معصیت بھی پہلی معصیت سے کم ہوگی۔ پس قتل کی سزا قصاص اور دیت ہے اور اس کی دلیل یہ آیت ہے: ذلك تخفيف من ربكم“ (۲۴) کہ اس میں تمہارے پروردگار کی طرف سے تخفیف ہے۔ اہن عباس فرماتے ہیں کہ اہل جامیت میں قتل کی سزا صرف قصاص تھی نہ دیت اور زنا میں کوڑے مارنا تھا اور یہودیوں کی جب شوکت جاتی رہی اور سنگاری پر ان کا بس نہ چلا تو انہوں نے تحریک کرنا ایجاد کیا۔ تحریک کے معنی یہ ہیں کہ زانی اور زانیہ کو گدھے پر الٹا سوار کرا کے لوگوں کے سامنے پھرائیں۔ تحریک منه کالا کرنے کو کہتے ہیں تو اس میں

شرائع سابقہ کی تحریف ہوئی مگر ہمارے ہاں دونوں شرائع کا لحاظ کیا گیا۔ شرائع سماویہ و ابتدائیہ کا اور اس میں ہمارے لیے نہایت رحم ہے اور سرقہ میں عذاب دینا اور اس سے دو چند تاوان لینا چاہیے، جیسا کہ حدیث میں آیا ہے نیز اس شریعت میں ظلم کے چند اقسام کو مثل قذف اور شراب خر کو اضافہ کیا اور ان کے لیے بھی حد مقرر کی کیوں کہ یہ بھی بمنزلہ انہی معاصی کے ہیں اور رہنما کی سزا زیادہ مقرر کی،“ (۲۵)

شah ولی اللہ نے یہاں حدود کی حکمتیں اور مصلحتیں بیان کی ہیں اور یہ ثابت کیا کہ اسلامی سزاوں میں رحمت کا پہلو ہے۔ وہ سابقہ شرائع سے اور جاہلیت کے تعامل کا مقابلہ کر کے ثابت کرنے کی کوشش کر رہے ہیں کہ اسلام نے جو سزا میں متعارف کرائیں ان میں تخفیف و رحمت کا ایک پہلو ہے۔ اس سے یہ نتیجہ کالانا کہ بعد میں آنے والے لوگ تخفیف کے اصول کے تحت ان میں ترمیم و تغییر کر سکیں گے کسی طرح بھی درست نہیں ہے۔ شah صاحبؒ کے مطابق سزاوں کو تبدیل کر کے ہلکی سزا میں مقرر کرنا دین میں تحریف ہے، الا یہ کہ یہ حد قائم کرنے سے مطلوبہ تغذیب سے بات بڑھ جائے مثلاً کوئی شخص حد کا متحمل نہیں تو کیا اسے چھوڑ دیا جائے گا۔ شah صاحبؒ نے وہ واقعہ نقل کیا ہے جس میں رسول خدا ﷺ اس شخص کے باب میں جو پیدائشی طور پر تخفیف الجثہ ہو اور زنا کرے، فرمایا:

”خذوا له عشكلاً فيه مائة شمراخ فاضربوا به ضربة.“

اس کے لیے ایک بڑی سی ڈالی ہو جس میں ایک سو قچیاں ہوں لے کر ایک مرتبہ مار دو۔

شah صاحبؒ فرماتے ہیں:

”معلوم کرو کہ جو کوئی ضعیف الجثہ ہونے کے سبب سے اتنی طاقت نہیں رکھتا کہ اس پر حد قائم کی جائے، اگر ایسے شخص سے بالکل بازپرس نہ کی جائے تو حدود کے استحکام میں نقص لازم آتا ہے کہ شرائع لازمی جن کو اللہ تعالیٰ نے بمنزلہ خلقی امور کے مقرر کیا ہے، ان کی شان سے یہ بات ہے کہ وہ موثر بالخاصیت کی طرح سمجھی جائیں اور لوگ نہایت مضبوطی سے ان کو مانیں اور نیز جس چیز میں تھوڑی سی تکلیف اور آسانی ہے اس کے چھوڑنے کی ضرورت نہیں،“ (۲۶)

رسول اکرم ﷺ نے جو تخفیف فرمائی وہ پیغمبرانہ اجتہاد اور وحی الہی کی رہنمائی میں فرمائی، اس کی مثالی صورت میں اس کا اطلاق سنت نبویؐ کی متابعت میں آئے گا لیکن اجتہاد مطلق سے حدود اللہ

میں ترمیم و تنفس تو نئے دین میں شمار ہوگی۔

ان حضرات نے حدود اللہ میں ترمیم و تنفس کے لیے شاہ ولی اللہ کو جو بنیاد قرار دیا ہے وہ درست نہیں کیوں کہ شاہ صاحبؒ کے ہاں اس طرح کی کوئی چیز موجود نہیں۔ ہاں اقبال سے دلیل حاصل کرنا شاید ان کے لیے درست ہو کیوں کہ اقبال نے علامہ شبیٰؒ کے خیالات کو ہی اپنے الفاظ میں دھرا یا ہے اور علامہ شبیٰؒ نے شاہ صاحبؒ کے غیر مکمل اقتباس سے اپنے مطلب کے نتائج نکالے ہیں۔

علامہ شبیٰؒ کے نتائج تحریف پر مبنی ہیں لہذا علامہ اقبالؒ کا استدلال بھی ناقابل قبول ہے۔ جناب سہیل عمر کے بقول حضرت علامہ کے ہاں بےطمینانی تو پائی جاتی تھی (۲۷) لیکن ہمیں کوئی ایسی شہادت نہیں ملتی، جس سے یہ ثابت ہو کہ انہوں نے اس سے رجوع کیا ہو یا اس کی کوئی تاویل پیش کی ہو۔ سید سلیمان ندوی کے نام خطوط میں کئی سوالات قرآنی احکام کی ابدیت، حضور اکرم ﷺ کے اجتہادات کی حیثیت اور صحابہ کرامؓ کے اختیارات اور فیصلوں کی نوعیت کے بارے میں ہیں۔ جن سے واضح ہوتا ہے کہ حضرت علامہ شبیٰؒ کی تعبیر پر شک ہونے لگا تھا۔

سہیل عمر صاحب نے بعض امکانات کا تذکرہ کیا ہے (۲۸) اور حقیقت یہ ہے کہ یہ امکانات ہی ہیں کوئی حتمی نتیجہ نہیں۔ حضرت علامہ کو قانونی احادیث کے سلسلے میں جو عدمطمینان تھا، وہ دور ہوا کہ نہیں ہمیں اس بارے میں کوئی حتمی بیان نہیں مل سکا۔ اس الجھاؤ میں عملًا ان حضرات کے موقف کو تقویت ملتی ہے کہ حدود کو حالات کے تقاضوں کے مطابق تبدیل کیا جا سکتا ہے یا ان کے نفاذ کے طریقوں کو بدلنا جا سکتا ہے۔ جہاں تک امت کے اجتماعی ضریر کا تعلق ہے تو وہ اس موقف کو کبھی قبول نہیں کرے گا، تاہم یہ کشمکش جاری رہے گی کیوں کہ عالمی کفر اس کشمکش کو جاری رکھنے اور مسلمان معاشروں کے تضادات کو نمایاں کرنے میں دلچسپی رکھتا ہے۔

### امام ابوحنیفہ کا حدیثوں سے کم اعتماد اور اصولِ احسان پر اعتماد

امام ابوحنیفہؓ کا حدیث کے بارے میں رویہ کا تذکرہ کرتے ہوئے حضرت علامہ لکھتے ہیں:

It was perhaps in view of this that Abu Hanifah, who had a keen insight into the universal character of Islam, made practically no use of these traditions. The fact that he introduced the principle of Istihsan, i.e. juristic preference, which necessitate a careful study of actual conditions in legal thinking, throws further light on the

motives which determined his attitude towards this source of Muhammadan law. It is said that Abu Hanifah made no use of traditions because there were no regular collections in his days, as the collections of Abdal Malik and Zuhri were not less than thirty years before the death of Abu Hanifah. But even we suppose that these collections never reached him, or they did not contain traditions of legal import, Abu Hanifah like Malik and Ahmad ibn Hambal after him, could have easily made his own collection if he deemed such a thing necessary. On the whole then, the attitude of Abu Hanifah towards the traditions of a purely legal import is to my mind perfectly sound; and if a modern liberalism considers it safer not to make any indiscriminate use of them as a source of law, it will be only following one of the greatest exponents of Muhammadan law in sunni Islam.(۲۹)

شاید اسی خیال کے پیش نظر امام ابوحنفیہ نے جن پر اسلام کی عالمگیریت پوری طرح واضح تھی، عملی طور پر اس قسم کی احادیث سے کوئی کام نہیں لیا۔ یہ بات کہ انہوں نے انسانی قانون ترجیح کے اصول کو پیش کیا جس کی رو سے فقہ میں اصلی حالات و شرائط کا گہرا مطالعہ ازبک ضروری ہے، ان محركات کو اور بھی واضح کر دیتی ہے، جنہوں نے فقہی احادیث کے متعلق ان کے طرزِ عمل کو متعین کیا۔ کہا جاتا ہے کہ امام ابوحنفیہ نے احادیث سے محض اس لیے استفادہ نہیں کیا کہ ان کے زمانے میں کوئی باقاعدہ مجموعہ احادیث موجود نہ تھا۔ اول تو یہ بات ہی غلط ہے کہ ان کے زمانے میں ایسا کوئی مجموعہ موجود ہی نہ تھا کیوں کہ ان کی وفات سے تیس برس پہلے عبد الملک(۲۰) اور زہری کے مجموعے مرتب ہو چکے تھے لیکن اگر یہ مان بھی لیا جائے کہ یہ مجموعے ان تک نہیں پہنچے یا یہ کہ ان میں فقہی مفہوم کی احادیث نہیں تھیں، پھر بھی وہ اپنے متاخرین یعنی امام مالک اور امام احمد بن حنبل کی طرح بڑی آسانی کے ساتھ خود اس طرز کا مجموعہ مرتب کر سکتے تھے، بشرطیکہ وہ اس کو ضروری اور اہم تصور کرتے۔ میں سمجھتا ہوں کہ خالص فقہی مفہوم کی احادیث کے متعلق امام ابوحنفیہ کا نقطہ نگاہ مجموعی حیثیت سے درست ہے اور جدید و سعیٰ النظری(۲۱) اگر قانونی مأخذ کی حیثیت میں ان کے بلا امتیاز

استعمال کو غیر محفوظ صحیح ہے، تو ایسا کرنا سنی مذهب کے قانون محمدی کے ایک بزرگ ترین شارح کی پیروی ہوگی۔ (۷۲)

امام ابوحنیفہ کے بارے میں یہ خیال کہ انہوں نے احادیث سے اعتناء نہیں کیا درست نہیں ہے۔ امام ابوحنیفہ حدیث کی چھان پچک کا ایک معیار رکھتے تھے اور اسی کے مطابق فیصلہ کرتے۔ ان کے خلاف یہ بھی پروپیگنڈا ہے کہ انہیں صرف سترہ احادیث یاد تھیں۔ شیخ زاہد الکوثری، مولانا عبدالرشید نعمانی اور مولانا محمد علی کاندھلوی نے امام ابوحنیفہ کی حدیثی خدمات پر روشنی ڈالی ہے۔ افسوس ہے کہ یہ تحقیقات حضرت علامہ کے عہد میں موجود نہ تھیں۔ امام ابوحنیفہ کی روایت کردہ احادیث کا مجموعہ مرتب ہوا۔ بقول مولانا عبدالرشید نعمانی آج امت کے پاس احادیث صحیح کی سب سے قدیم ترین کتاب (کتاب الآثار) ہی ہے۔ (۷۳)

امام ابوحنیفہ کوفہ میں مند عبدالله بن مسعودؓ کے وارث تھے اور سنت رسول کی معرفت رکھتے تھے۔ آپ نے علم حدیث کی اہم خدمت یہ انجام دی کہ احادیث احکام میں سے صحیح اور معمول ہے روایات کا انتخاب کر کے ایک مستقل تصنیف میں ان کو ابواب فقهیہ پر مرتب کیا۔ امام ابوحنیفہ نے کتاب الآثار میں ترتیب و تبویب کا جو نمونہ قائم کیا وہ بعد میں آنے والے مصنفوں کے لیے رہنمائی کا ذریعہ بنا۔ حافظ سیوطی لکھتے ہیں:

”من مناقب أبي حنيفة التي انفرد بها إله أول من دون علم الشريعة و رتبه أبواباً ثم تبعه“

مالك بن انس فی ترتیب الموطا ولم يسبق أبا حنيفة أحد۔ (۷۴)

امام ابوحنیفہ کے ان خصوصی مناقب میں سے کہ جن میں وہ منفرد ہیں ایک یہ بھی ہے کہ وہی پہلے شخص ہیں جنہوں نے علم شریعت کو مدون کیا اور اس کو ابواب میں مرتب کیا۔ پھر امام مالکؓ بن انس نے موطا کی ترتیب میں ان کی پیروی کی اور اس بارے میں امام ابوحنیفہ پر کسی کو سبقت حاصل نہیں۔

قبولیت حدیث کے سلسلے میں احتفاف کے موقف کی خصوصی بات مرسل احادیث سے استدلال ہے۔ حدیث مرسل وہ روایت ہے جس کی سند میں صحابی کا واسطہ موجود نہ ہو اور تابعی براہ راست رسول اکرم ﷺ سے روایت کرے۔ گویا ایک تابعی بھی جب قول رسول یا فعل رسول کو کسی صحابی کا حوالہ دیے بغیر بیان کرے تو وہ روایت مرسل ہوگی۔ امام حاکمؓ کہتے ہیں:

”إن الحديث المرسل هو الذي يرويه المحدث بأسانيد متصلة إلى التابعى فيقول التابعى：“

قال رسول اللہ۔ (۷۵)

مرسل حدیث وہ ہے جسے محدث بس مدحث تابعی سے بیان کرے اور تابعی کہے: رسول اللہ ﷺ نے فرمایا۔

فقہاء اصولیین کے نزدیک مرسل وہ حدیث ہے جس کی سند میں انقطاع ہو۔ اسی بارے میں مالکی، شافعی سب متفق ہیں۔ علامہ محبت اللہ بھاری مرسل کی تعریف ان معنوں میں کرتے ہیں:

المرسل قول العدل: قال عليه السلام كذا (۷۶)

حدیث مرسل عادل راوی کا یہ کہنا ہے: رسول اللہ ﷺ نے ایسے فرمایا۔

محدثین کے ہاں اتصال سند کی اہمیت ہے جب کہ فقہاء کے ہاں اہمیت انتباط احکام کی تھی، لہذا انہوں نے عدالت کی شرط پر اس روایت کو بھی قبول کیا جس کی سند میں انقطاع واقعہ تھا۔ حافظ ابن حجر شافعی ہیں اور مرسل کی قبولیت کے بارے میں لکھتے ہیں:

”وثانيهما وهو قول المالكين والكوفيين قبل مطلقاً۔ (۷۷)

اور دوسری رائے وہ مالکی اور کوفی فقہاء کی ہے جو مرسل کو مطلقاً قبول کرتے ہیں۔

امام حاکم مراستیل پر بحث کرتے ہوئے لکھتے ہیں:

”فَامَّا مُشَاخَنُ أَهْلِ الْكُوفَةِ فَكُلُّ مَنْ أَرْسَلَ الْحَدِيثَ عَنِ التَّابِعِينَ أَوْ اتَّبَاعِهِ وَمَنْ بَعْدَهُمْ مِنْ

الْعُلَمَاءِ فَإِنَّهُمْ عِنْهُمْ مُحْتَجٌ بِهِ وَلَيْسَ كَذَلِكَ عِنْهُنَا۔ (۷۸)

جهاں تک مشاخن کوفہ کا تعلق ہے تو ان کے نزدیک تابعین اور تبع تابعین علماء میں سے جس نے بھی براہ راست روایت کی تو وہ ان کے نزدیک مرسل اور قابل جست ہے، جبکہ ہمارے نزدیک ایسا نہیں۔

حضرت علامہ کے ہاں شاید خلق اصولیین کی کتابیں نہ تھیں ورنہ شاید وہ یہ بات نہ لکھتے۔ جو اقوال براہ راست امام ابوحنیفہ سے منقول ہیں، وہ بھی حدیث کی جیت پر دلالت کرتے ہیں۔ اس لیے یہ کہنا کہ امام ابوحنیفہ حدیث سے اعتماد نہیں کرتے تھے، زیادہ وزن نہیں رکھتا۔ ہاں اگر کوئی چیز حدیث رسول، آثار صحابہ اور اقوال تابعین میں نہیں ہے تو پھر اجتہاد کے تمام طریقے استعمال کرتے۔ امام شعرانی وغیرہ نے امام ابوحنیفہ کے اقوال نقل کیے ہیں۔ ہم ان میں سے چند نقل کرتے ہیں:

۱۔ لولا السنة ما فهم أحد من القرآن۔ (۷۹)

اگر سنت نہ ہوتی تو ہم میں سے کسی نے قرآن نہ سمجھا ہوتا۔

۲۔ لم تزل الناس فى إصلاح مادام منهم من يطلب الحديث فإذا طلبو العلم بلا حديث فسدوا۔ (۸۰)

لوگ اس وقت تک اصلاح میں ہیں جب تک ان میں وہ لوگ ہیں جو حدیث کے طالب ہیں، اگر لوگوں نے حدیث کے بغیر طلب علم کی تو فاد میں بنتا ہو جائیں گے۔

۳۔ إذا صَحَّ الْحَدِيثُ فَهُوَ مَذْهَبٌ. (۸۱)

جب صحیح حدیث ثابت ہو جائے تو وہی میرا مذهب ہے۔

۴۔ إذا قلت قولًا يخالف كتاب الله و حديثا رسول الله فاتركوا قولى. (۸۲)

جب میں کوئی ایسی بات کہوں جو اللہ کی کتاب اور رسول اللہ ﷺ کی حدیث کے خلاف ہو تو میری بات کو چھوڑ دو۔

حضرت علامہ کو جو مصادر مہیا تھے، ان سے غیر جانبدارانہ معلومات حاصل نہیں ہو سکتی تھیں۔ انہوں نے امام ابوحنیفہ کے بارے میں مخالفین کے اقوال پر استدلال کی عمارت قائم کی۔ حضرت علامہ کا موقف اس نقطے پر بھی محل نظر ہے۔ وہ صاحب دیانت و امانت شخص تھے۔ انہیں جو معلومات مہیا تھیں، ان کی بنیاد پر دیانتدار نہ رائے قائم کی۔ جناب سہیل عمر کے بیان کردہ امکانات میں سے ایک امکان کو اس لیے نقل کرتے ہیں کہ شاید کوئی توجیہ بن سکے۔ وہ لکھتے ہیں: تمرا امکان یہ ہے کہ تشکیل جدید کے بڑے حصے کی حیثیت حتی جوابات یا حل المشکلات کی نہیں ہے۔ اسے دعوت فکر اور تعین مسائل سمجھنا چاہیے یا تلاش و تفہیص کے عمل سے تعبیر کرنا چاہیے۔ یہ مقام بھی اگر اس نوعیت کی تحریر پر مبنی ہے تو اس میں ترمیم کی ضرورت ایسی لازمی نہیں ظہرتی۔ (۸۳)

جیست حدیث کے بارے میں ان کے موقف میں کوئی اختلاف نہیں۔ یہ دو آراء ان معلومات کی وجہ سے ہیں جو انہیں اس وقت میرتھیں۔ اگر انہیں مزید مصادر و مراجع میر آتے اور جیسے اہل علم سے تبادلہ خیال جاری تھا اور انہیں فرصت حاصل ہوتی تو شاید ان کی رائے مختلف ہوتی۔

### حدیث کے بارے میں عمومی موقف

عمومی طور پر حدیث کے بارے میں ان کی رائے ثبت ہے۔ انہوں نے نظم و نشر میں احادیث سے استدلال کیا ہے۔ اس لیکھر میں وہ محدثین کی کاوشوں کی تحسین کرتے ہوئے لکھتے ہیں:

It is however, impossible to deny the fact that the traditions by insisting on the value of the concrete case as against the tendency

to abstract thinking in law, have done the greatest service to the law of Islam. And a further intellegent study of the literature of traditions, if used as indicative of the spirit in which the prophet himself interpreted his revelation, may still be of great help in understanding the life value of the legal principles enunciated in the Quran. A complete grasp of that life value alone can equip us in our endeavour to reinterpret the foundation al principles.(۸۴)

تاہم اس امر میں انکار کی کوئی گنجائش نہیں کہ فقہ میں مجرد فکر کے برعکس حقیقی مسائل و واقعات کی قدر و قیمت پر زور دے کر محدثین نے اسلام کی بہت بڑی خدمت انجام دی ہے۔ احادیث کے سرمایہ کا اگر ذہانت سے مزید مطالعہ کیا جائے اور اگر اس کو اسی جذبے کا اظہار سمجھ کر عمل میں لایا جائے جس کی رو سے خود رسول اللہ ﷺ وحی ربانی کی تشریع کرتے تھے تو یہ قرآنی اصول کی حیاتی قدر کے سمجھنے میں بہت بڑی مدد دے سکتا ہے۔ ان اصولوں کی حیاتی قدر و قیمت پر ہماری مکمل گرفت ہی بنیادی اصولوں کی تشریع جدید کی سعی و کوشش کے لیے تیار کر سکتی ہے۔(۸۵)

حدیث ”ان امتی لا تجتمع على ضلالۃ“ سے استدلال کرتے ہوئے فرماتے ہیں: ”تاریخی پہلو سے میں یہ نہیں کہہ سکتا کہ اس کے موجود نے اس کو نمونے کے خیال سے جاری کیا یا چاند سورج سے اپنا سلسلہ نسب ملانے کے خیال سے۔ مگر تمام امت کا اس پر صدیوں سے اجماع ہو چکا ہے، جن اسلامی قوموں کا نشان اور ہے وہ کبھی اس پر متعرض نہیں ہوئیں اور حدیث صحیح ہے کہ میری امت کا اجماع ضلالت پر نہ ہوگا، اس واسطے اس کو ضلالت تصور کرنا درست نہیں“۔(۸۶)

اسی طرح ”خیر القرون قرنی“ والی حدیث سے استدلال کرتے ہوئے رہبانیت کی تردید کرتے ہیں۔(۸۷)

کتاب و سنت کی اصطلاح محدثین اور فقہاء کے ہاں اصول مسلمہ کی حیثیت رکھتی ہے۔ زندگی کا اسلامی تصور کتاب و سنت ہی سے ماخوذ ہے اور اسی پر قائم ہے۔ حضرت علامہ نے بھی یہ اصطلاح استعمال کی ہے۔ مثلاً اقبال کے حضور میں درج ہے۔ ارشاد ہوا:

”یہ سیاست و اقتدار اور آئین و قانون کی بحثیں تو بڑی وقت طلب ہیں۔ علماء حضرات اتنا سمجھیں کہ انگریز دشمنی کے جذبے میں اگر ہم نے وہی راستہ اختیار کر لیا جس پر کانگریس چل رہی ہے تو یہ راستہ مغرب کی لا دین اور لا اخلاق سیاست کا تو ہو گا، کتاب و سنت کا نہیں ہو گا۔“ (۸۸)

### حدیث کے استعمالات

علامہ اقبال کے کلام نظم و نثر کا جائزہ لیا جائے تو واضح ہوتا ہے کہ وہ احادیث کو بطور دلیل استعمال کرتے ہیں۔ اسی خطبہ میں وہ معاذ بن جبل کی روایت کو نقل کرتے ہیں۔ (۸۹) بلکہ بعض اوقات وہ ضعیف احادیث سے بھی استدلال کرتے ہیں۔ ہم صرف چند مثالوں پر اکتفا کریں گے:

☆ پھر ک اٹھا کوئی تیری ادائے ما عرفنا پر

تیرا رتبہ رہا بڑھ چڑھ کے سب ناز افرینوں میں (۹۰)

اشارہ ہے: ما عرفنا ک حق معرفتک۔ اگرچہ اس کے حدیث ہونے میں شک ہے۔

☆ سماں الفقر فخری کا رہا شان امارت میں

باب و رنگ و خال و خط چہ حاجت روئے زیبا را (۹۱)

اشارہ ہے ”الفقر فخری“ کی طرف۔

☆ جہاں تمام ہے میراث مرد مومن کی

میرے کلام یہ جدت ہے کہتے لو لاک (۹۲)

اشارہ لو لاک لما خلقت الا فلاک کی طرف ہے۔

☆ عام ہے فقط مومن جانباز کی میراث

مومن نہیں جو صاحب لو لاک نہیں ہے۔ (۹۳)

علیؑ کے اسماء پر لکھتے ہوئے فرماتے ہیں:

☆ ذات او دروازہ ی شہر علوم زیر فرانش جاز و چین و روم (۹۴)

اشارہ ہے انا مدینۃ العلم و علیؑ با بھا۔ (الحدیث)

☆ زندگی از دہر و دہر از زندگی است

لاتسیوا الدهر فرمان نبی است (۹۵)

اشارہ ہے: لاتسیوا الدهر انما انما الدهر۔ عالمگیر کی حکایت میں آیا ہے:

☆ باز سوئی حق رمید آن ناصبور بود معراجش نماز با حضور (۹۶)

اشارہ ہے الصلوٰۃ معراج المؤمنین کی طرف۔ اگرچہ یہ حدیث صحاح میں موجود نہیں ہے۔

☆ لا نبی بعدی ز احسان خدا است

پرده کی ناموس دین مصطفیٰ است (۹۷)

حدیث صحیح انا خاتم النبیین لا نبی بعدی.

☆ در شائن گوہر شب تاب سفت

سیف مسلول از سیوف الہند گفت

گفت سیف من سیوف اللہ گو

حق پرستی جز براہ حق مجو (۹۸)

اشارہ ہے کہ کعب ابن زہیر کے اشعار کی طرف جس میں آپ کو سیف ہندی قرار دیا گیا تو آپ نے اصلاح فرمائی کہ سیف من سیوف اللہ کہو۔

☆ مومناں را گفت آں سلطانِ دین

مسجد من ایں ہمہ روئے زمیں (۹۹)

اشارہ ہے صحیح حدیث: ”جعلت لى الارض مسجداً او ظهوراً“

☆ مال اگر بہر دین باشی جمول نعم مال صالح گوید رسول (۱۰۰)

حدیث: نعم مال صالح

☆ در بدن داری اگر سوز حیات هشت معراج مسلمان در صلوات (۱۰۱)

اشارہ ہے الصلوٰۃ معراج المؤمن کی طرف

علوم ہوتا ہے کہ قانونی احادیث کے بارے میں ان کا ذہن واضح نہ تھا اور اس کتیفوڑن میں اضافہ شیلیٰ کی تعبیر سے ہوا۔ کیوں کہ علامہ شیلیٰ نے شاہ ولی اللہ کے اقتباس میں تصرف کیا اور اس سے اپنے من پسند نتائج نکالے۔ حضرت علامہ نے اس ثانوی مصدر پر اعتماد کر کے استدلال کی عمارت کھڑی کی۔ نظم میں، خطوط اور بیانات میں وہ حسب معمول احادیث سے استدلال کرتے نظر آتے ہیں۔ پھر حضور اکرم ﷺ سے وارافقؑ کا جو تعلق تھا، اس سے کیسے نتیجہ نکالا جا سکتا ہے کہ وہ اپنی محبوب شخصیت کے اقوال کے بارے میں کمزور رائے رکھتے ہوں، وہ کہتے ہیں:

معنی حرف کنی تحقیق اگر      بنگری بادیدہ صدیق اگر  
قوت قلب و جگر گرد نبی      از خدا محبوب تر گرد نبی

## حوالہ جات

- ۱۔ محمد زمان، اقبال اور مکررین حدیث، ۲۰-۱
- ۲۔ عمران حسین نے ”اقبال اور زمان آخر“ (انگریزی) تیسری علامہ اقبال کانفرنس پنجاب یونیورسٹی، لاہور ۱۹۹۸ء۔
- ۳۔ الطاف حسین آنگر، اقبال اور حدیث۔ قانونی تاظر (انگریزی) اقبال ریویو، ج ۲۷، شمارہ ۳، اکتوبر ۱۹۹۶ء، ص ۸۹-۱۱۰
- ۴۔ اقبالیات اردو، ج ۱۳، شمارہ نمبرا، جنوری-ماہی، ص ۷۲
- ۵۔ بخاری، کتاب العلم، باب اثم من کذب علی النبی، ۱/۳۶۱؛ ترمذی، کتاب العلم، باب ما جاء فی ..... ۳۵/۵
- ۶۔ ابن ماجہ، مقدمہ ۱۲۷؛ ترمذی، کتاب العلم، ۳۵/۵
- ۷۔ ابو داؤد، کتاب السنۃ، باب فی قتال الخوارج، ۱۲۷/۵؛ مسند احمد ۲۷/۲۵
- ۸۔ مسند احمد، (احمد محمد شاکر) ۶/۹۶
- ۹۔ الاحکام، ۱/۱۱۳
- ۱۰۔ النساء، ۱/۱۱۵
- ۱۱۔ الازباب: ۳۶
- ۱۲۔ اخْلَل: ۲۲
- ۱۳۔ اعلام المؤمنین ۱/۲۲
- ۱۴۔ ترمذی، کتاب الجائز، ۱۳/۲، موطا مع تنویر الحوالک، باب ما جاء فی فرض المیت، ۱/۲۳۰
- ۱۵۔ بخاری، کتاب الزکوة، باب وجوب الزکوة ۱۱۵؛ مسلم، کتاب الایمان، باب الامر بقتال الناس حتی يقولوا لا اله الا الله ۱/۲۸۳
- ۱۶۔ ايضاً

- ۲۷۔ مقدمة الميزان ۱۲/۲
- ۲۸۔ الاعصام ۸۹/۱
- ۲۹۔ ايضاً ۱۲۳/۳
- ۳۰۔ ايضاً
- ۳۱۔ الموطا، كتاب الطلاق، باب مقام المتوفى عنها زوجها في بيته حتى تحل ۳۶۸
- ۳۲۔ أبو داؤد، كتاب الحدود، باب الحكم فم ارتد ۱۵۳۰
- ۳۳۔ كتاب ترمذ، كتاب الحدود، باب ما جاء في المرتد ۱۸۵۵
- ۳۴۔ أبو داؤد، كتاب الطهارة، باب كيف المسح ۱۲۳۳
- ۳۵۔ ابن ماجه، مقدمة، ۱۲۱؛ مند احمد، ۱۲۲/۳؛ أبو داؤد، كتاب السنة، باب في لزوم النية، ۱۵-۱۳/۵؛ ترمذ، كتاب العلم، ۲۳۱۵
- ۳۶۔ الاعصام، ۱۰۳/-
- ۳۷۔ یہی نار میں یہ سوال اٹھایا گیا تھا کہ کچھ لوگوں کے اختلاف کے باوجود اجماع کی بات کیسے ہو سکتی ہے۔ حقیقت یہ ہے کہ خیر القرون میں اس مسئلے پر کوئی اختلاف منقول نہیں ہے۔ بعد کا اختلاف بھی جزوی اختلاف ہے۔ بعض انفرادی احادیث پر بحث ہے یا حدیث کی کسی ایک قسم کو معرض بحث میں لایا گیا ہے۔ حدیث کو بحیثیت جموعی دین کے مآخذ سے خارج کرنے کی بات نہیں ہوئی۔ معزلہ اصولیین نے بھی قانونی مآخذ میں سنت کو شمار کیا ہے۔
- ۳۸۔ The Origino of Muhammadan Jurisprudence/58
- ۳۹۔ ايضاً
- ۴۰۔ Muhamadden Studies/30
- ۴۱۔ Origino of Muhammeden Jurisprudence/85
- ۴۲۔ Reconstruction of Religious Thought in Islam/135
- ۴۳۔ ايضاً
- ۴۴۔ The Reconstruction/136
- ۴۵۔ اقبال نامہ، ۱۳۶-۱۳۷
- ۴۶۔ الکفاریہ ۱۳۳
- ۴۷۔ ايضاً ۱۳۳
- ۴۸۔ اقبال نامہ، ۱۵۲
- ۴۹۔ ايضاً
- ۵۰۔ The Reconstruction/136-137
- ۵۱۔ یہ ترجمہ تھوڑے سے تصرف کے ساتھ پروفیسر خورشید احمد صاحب کا ہے۔ (چارغ راہ اسلامی قانون نمبر) ج ۱۲، شمارہ ۷، کراچی ۱۹۵
- ۵۲۔ اقبال نے usages کی اصطلاح استعمال کی ہے۔

## The Reconstruction Notes and References/197

- ۲۳۔ خطبات اقبال، نئے تناظر میں، ضمیمہ نمبر ۳، ”سزا یا نا سزا“، ۲۰۱-۲۳۲، ۲۳۲۔
- ۲۴۔ ایضاً، ۲۲۳، ۲۵
- ۲۵۔ الکلام، ۱۲۲، ۱۲۲، مکتبہ مھین الادب، ۱۹۵۲ء
- ۲۶۔ الکلام، ۱۲۳-۱۲۳، مکتبہ مھین الادب، لاہور
- ۲۷۔ ایضاً، ۱۲۳، ۲۸
- ۲۸۔ ایضاً، ۱۲۳، ۳۹
- ۲۹۔ سورہ آل عمران آیہ ۱۱
- ۳۰۔ ججۃ اللہ البالغہ، ۱۷۷، ۲۳۸-۲۳۸، سانگھہ ہل
- ۳۱۔ یہ ترجمہ مولانا عبدالحق حقانی کا ہے، ججۃ اللہ البالغہ، اردو ترجمہ، ۱۸۹-۱۹۰، ۱۹۰-۱۹۰
- ۳۲۔ ایضاً، ۱۹۰-۱۹۱، ۵۳
- ۳۳۔ ایضاً، ۱۹۲، ۵۴
- ۳۴۔ ایضاً، ۱۹۳، ۵۵
- ۳۵۔ ججۃ اللہ البالغہ، اردو ترجمہ، ۲۲۶
- ۳۶۔ اردو ترجمہ حقانی، ۱۹۵، ۵۶
- ۳۷۔ جو کلی طور نہ پایا جاسکے، اسے کمل طور پر نہیں چھوڑا جاتا۔
- ۳۸۔ شاہ صاحب نے تحریف کے پانچ اسباب بیان کیے ہیں: سستی اور کاہلی، تشدد پسندی، احسان، غیر معموم کی تقیدیاً اور ایک مذہب کو دوسرے مذہب کے ساتھ خلط ملات کرتا۔ اردو ترجمہ حقانی، ۱۹۳-۱۹۷، ۱۹۷-۱۹۷
- ۳۹۔ ایضاً، ۱۹۳، ۵۷
- ۴۰۔ ججۃ اللہ البالغہ، مطبع الصدیقی بریلی (فوٹو کاپی لائبریری)، ادارہ تحقیقات اسلامی، ۱۳۲
- ۴۱۔ اردو ترجمہ حقانی، ۱۹۳، ۵۸
- ۴۲۔ ایضاً، ۱۹۳، ۵۹
- ۴۳۔ ایضاً، ۱۷۸، ۶۰
- ۴۴۔ ججۃ اللہ البالغہ، اردو ترجمہ، ۵۲۹
- ۴۵۔ ایضاً، ۵۲۳، ۶۱
- ۴۶۔ خطبات اقبال نئے تناظر میں، ضمیمہ ۳، سزا یا نا سزا، ۲۱۸
- ۴۷۔ ایضاً، ۲۲۱، ۶۲
- ۴۸۔ ایضاً، ۲۲۱، ۶۳

## The Reconstruction 137

- ۴۹۔ Liberalism کا ترجمہ ہے۔ شاید آزاد خیالی زیادہ بہتر مفہوم ہو۔
- ۵۰۔ اقبال نے وضاحت نہیں کی غالباً عبد الملک بن عبد العزیز ابن جریج (۱۵۱-۱۴۱ھ) میں۔ صاحب تصانیف تھے۔
- ۵۱۔ تذكرة الحفاظ، ۱، ۱۲۹؛ تہذیب التہذیب ۲۰۲/۲
- ۵۲۔ پروفیسر خوشید احمد، چارغ راہ اسلامی قانون نمبر، نج، ۱۲، شمارہ ۷، ۱۹۵۸ء کراچی۔

- ۷۳۔ ابن حبیہ اور علم حدیث، ۳۵۹  
 ۷۴۔ تمییز الصحیفہ فی مناقب الامام الی خنیفہ، ۳۶۰  
 ۷۵۔ معرفۃ علوم الحدیث، ۲۵  
 ۷۶۔ فوایخ الرحموت، ۱۷۳/۲  
 ۷۷۔ نزحة النظر، ۸۰  
 ۷۸۔ معرفۃ علوم الحدیث، ۲۶  
 ۷۹۔ المیزان، مقدمہ، ۶۲  
 ۸۰۔ قواعد التجدیث، ۲۳۸/۲۰  
 ۸۱۔ ابن عابدین، حاشیہ، ۲۳۷/۱  
 ۸۲۔ الیضا  
 ۸۳۔ خطبات اقبال نے تاظر میں، سزا یا نا سزا، ۲۲۱  
 ۸۴۔ The Reconstruction 137/۸۲  
 ۸۵۔ چراغ راہ اسلامی قانون نمبر، ج ۱۲، شارہ ۷، کراچی ۱۹۵۸  
 ۸۶۔ اقبال نامہ، ۱/۸۲  
 ۸۷۔ الیضا  
 ۸۸۔ اقبال کے حضور ۳۱۹/۱  
 ۸۹۔ The Reconstruction/118  
 ۹۰۔ باعگ درا، ۱۰۵/۹۰  
 ۹۱۔ الیضا، ۱۸۰/۱  
 ۹۲۔ بال جبریل، ۳۵۹/۹۲  
 ۹۳۔ بال جبریل، ۳۱۶/۹۳  
 ۹۴۔ اسرار و رموز، ۳۸/۹۴  
 ۹۵۔ الیضا، ۷۰/۹۵  
 ۹۶۔ الیضا، ۹۶/۹۶  
 ۹۷۔ الیضا، ۹۸/۹۷  
 ۹۸۔ الیضا، ۱۰۲/۹۸  
 ۹۹۔ پس چہ باید کرو، ۱۷/۹۹  
 ۱۰۰۔ الیضا، ۲۲۳/۱۰۰  
 ۱۰۱۔ الیضا، ۳۳/۱۰۱

